

GOVERNMENT OF INDIA  
NATIONAL LIBRARY, CALCUTTA

Class No. H  
Book No. 954  
N. L. 38. Si 965

MGIPC—SI—36 LNL/60—14-9 E1—50,000

# ॥ इतिहासतिमिरनाशक ॥

ITIHAS TIMIRNÁSAK.

HISTORY OF INDIA;  
IN THREE PARTS.

BY RAJÁ SIVA PRASAD, C.S.I.;

*Fellow of the University of Calcutta, and late Inspector,  
2nd Circle, Department Public Instruction,  
North Western Provinces and Oudh.*

तीन हिस्सों में

मुताबिक हुकम जगाव नव्वाब अनवरवल लेफ्टिनेंट  
गवर्नर बर्हटुर ममालिक शिमाल व मगरिब और  
चीफ कमिश्नर अवध  
राजा शिवप्रसाद सितारे हिन्द (३) में बनाया

पहला हिस्सा

PART I.

इलाहाबाद-सरकारी छापेखाने में छपा गया ॥

वही

लखनऊ

मुशी नवल किशोर के छापेखाने में छपा

दिसंबर सन् १८८३ ई०

इस पुस्तक का कापीराइट महफूज है व हक इस छापेखाने को

1st edition, 3,600 copies.

Price per copy, 3 as. 6 pies.

} { पहली बार ३६०० पुस्तकें  
मोल फ्री पुस्तक ३॥३ पाई

# ॥ इतिहासतिमिरनाशक ॥

ITI HĀS TIMIRNĀSĀK.

---

HISTORY OF INDIA,

IN THREE PARTS,

BY RAJA SIVAPRASAD, C.S.I.,

*Fellow of the University of Calcutta, and late Inspector, 2nd Circle, Department  
Public Instruction, North-Western Provinces and Oudh.*

---

तीन हिस्सों में

मुताबिक हुक्म जनाब नवाब अनरबल लेफ्टिनेंट गवर्नर बहादुर

ममालिक शिमाल व मगरिब और चीफ कमिश्नर अवध

राजा शिवप्रसाद सितारै हिन्द (३) ने बनाया

---

पहला हिस्सा

PART I.

इलाहाबाद-सरकारी छापेखाने में छपा गया ॥

वही

लखनऊ

मुंशी नवल किशोर के छापेखाने में छपा

दिसंबर सन् १८८६ ई०

"Our Schools and Universities are extending the idea of scientific method. Read carefully that extract from Rájá Sivaprasád's Book I. quoted in the *Contemporary* for September. That man, at least, has obviously got hold of the scientific view of history."


M. E. GRANT DUFF.

*The Contemporary Review*, November 1875.

## इतिला

जो लफ्ज फ़ारसी हफ़ों के सबब आइने तारीखनुमा में दूसरी तरह पर लिखे हैं उनके नीचे लकीर खींच दी है और फ़िहरिस्त आगे लिखी है—

इतिहास तिमिर- नाशक में	आइने तारीख- नुमा में	इतिहास तिमिर- नाशक में	आइने तारीख- नुमा में
इतिहास ..	तवारीख	शरण ..	पनाह
राजधानी ..	दारुस्सलतनत	शरणागत ..	पनाहगीर
सेनापति ..	सिपहसालार	वायुकोण ..	गोशे शिमाल व
गर्भ ..	हमल		मग़रिब
दुखदायी ..	मुज़िर	बिद्या ..	इल्म
प्रायद्वीप ..	जज़ीरानुमा	साक्षात ईश्वरका	} हूबहू कहर ख़ुदा
माया ..	कुदरत	कोप	
द्वारपाल ..	दर्वान	भगवान ..	ख़ुदा
क्या महिमा है सर्व	{ क्या कुदरत है ख़ालिक ब्रह्म और कादिर मु- त्तक की	साम दान भेद वंड	{ फ़ाइदा नुव्सान भला बुरा
शक्तिमान जगदी- श्वर की		पूष्यपुत्र ..	गसनशीन
		निगाकार जगदी- श्वर ..	{ बेचून बचर खा- लिक अर्ज व समा
प्रलय का सा टुंड	क्यामत का सा हंगामा	दुहती—नतनी	नवासी
अन्तार संसार ..	नापायदागदुन्या	परलोक ..	इन्तकाल
संज्ञेप ..	इस्तिमार	विधाता का लेख	क़ज़ा का हुक्म
पाप ..	गुनाह		



## PREFACE.

I WAS not fully aware of the difficulty of my task when I promised to prepare a little work on the History of India in Hindí and Urdú for the use of our village schools. I knew how imperfect and full of errors the so-called histories are which have hitherto been written in the Vernacular, but I had not imagined for a moment that even so cautious a writer as Elphinstone was liable to commit such mistakes as to say that Fíroz Tuglak was nephew of the "late King" (Muhammad Tuglak), when Dow calls him "his cousin," or that Násir-ud-Dín Mahmúd was the grandson of "Altamsh" (correctly Altimash), when he was in fact his son; or that "Altamsh" was purchased for 50,000 pieces of *silver*, when only 50,000 chítals were paid for him, 50 of which make a tanka or rupee of that time. Or that a talented author like Mr. Marshman would forget the topography of the country so far as to write that "the greatest achievement of this (Fíroz Tuglak's) reign was the canal from the *source of the Ganges* to the Sutlej, which still bears his name" (History of India, Serampore, 1863, page 65). He calls "Raja Jey Sing of Jeypore and Raja Jesswunt Sing of Joudhpore" "Mahratta Generals," and gives the name of Muhammad Sháh "Rustum Khan," instead of Roshan Akhtar! (pages 166 and 189 respectively). There is no room to disprove here his assertion that "Akbar made the settlement with the cultivators *themselves*, to the exclusion of all middlemen." Having thus no English book that would completely answer my purpose, I was obliged to have recourse to original Persian works. But Benares is not a place where Persian books can easily be procured, and there was no time to procure them from other quarters, so I was obliged to make the best of the means at my disposal. The difficulty of correcting Indian names written in Persian is rather greater than those written in English. Sunárgánv, for instance, is written Sitárgánv, Chatgánv (Chittagong), Jebgánv, and so on, in the lithographed copy of Farishta!

My plan is to divide my book into three parts. In the first I give an outline of the Hindú and Muhammadan periods; in the second I relate the rise and growth of the British Empire up to 1858; and in the third I treat of the changes in manners and customs from the earliest ages, when our ancestors were drinking the exhilarating soma juice on the banks of the Sarasvatí, and of the revolutions in

## PREFACE.

laws and religions. I compare former governments and the British rule, and the state of society, and the general prosperity of the country under both. My endeavour is in this part to prove to my countrymen that, notwithstanding their very strong antipathy to "change," they *have* changed, and *will* change; that, notwithstanding the many heroic actions ascribed to our ancient Hindú Rájás, there was no such thing as an empire in existence; that the country was divided between numerous chiefs always fighting with each other for temporary superiority; that, notwithstanding the splendour attributed to Muhammadan dynasties, the country was sadly misgoverned, even during the reigns of the most powerful Emperors; and that, although the diamonds and pearls were weighed by "maunds" in the royal treasuries, the people in general were very poor and utterly miserable.

I may be pardoned for saying a few words here to those who *always* urge the exclusion of Persian words, even those which have become our household words, from our Hindí books, and use in their stead Sanskrit words, quite out of place and fashion, or those coarse expressions which can be tolerated only among a rustic population. The sister presidencies will sympathize with us when they remember that we are not blessed like them in having the same language and character for the Court and the community. Our Court language is Urdú, and the Court language has always been regarded by all nations as the most fashionable language of the day. Urdú is now becoming our mother-tongue, and is spoken, more or less, and well or badly, by all in the North-Western Provinces. If we cannot make the Court character, which is unfortunately Persian, universally used to the exclusion of Devanágari, I do not see why we should attempt to create a new language. Persian words such as *Atish*, *Ma'rúf*, *Shitáb*, *Zambúr*, *Sardár*, *Koh*, &c., have been used by our first Hindí author (as I at least regard him) *Chamú*, the famous bard of *Prithiráj*; and I think it is better for us to try our best to help the people in increasing their familiarity with the Court language, and in polishing their dialects, than to make them strangers to the Courts of the districts and ashamed when they talk before the higher classes.

BENARES:  
1st January, 1864. }

ŚIVA PRASAD.



# ॥ इतिहास तिमिरनाशक ॥

## पहला हिस्सा

क्या ऐसे भी आदमी हैं जो अपने बाप दादा और पुरखाओं का हाल सुनना न चाहें। और उन के ज़माने में लोगों का चाल चलन बेवहार बनज बेवपार और राज दरबार किस ठब बर्ता जाता था और देस की क्या दसा थी कब कब किस किस तरह कौन कौन से राजा बादशाहों के हाथ आये किस किस ने कैसा कैसा इन पर जोर जुल्म जताया और कौन कौन से ज़माने के फेर फार कहाँ कहाँ इन्हें भेलने पड़े कि जिन से ये कुछ के कुछ बन गये इन सब बातों के जानने की चाहिश न करें ॥ बाप दादा और पुरखा तो क्या हम इस इतिहास में उस वक़्त से लेकर जिस से आगे किसी को कुछ मालूम नहीं आज तक अपने देस का हाल लिखने का मंसूबा रखते हैं ज़रा दिल दो। और कान धरकर सुनों ॥

जानना चाहिये कि हिंदुस्तान में सदा से हिंदू का राज सूर्य-वंशी और चन्द्रवंशी घरानों में चला आता है पहला सूर्यवंशी राजा वैवस्वत मनु का बेटा इक्ष्वाकु था। राजधानी उसकी अयोध्या ॥ उस से पचषन पीढ़ी पीछे उस वंश के सिरताज रामचन्द्र हुए। बाप का हुक्म मान चौदह बरस बन में रहे ॥ इक्ष्वाकु की बेटी इला चन्द्र के बेटे बुध को ब्याही थी इसी का बेटा पुरुरवा प्रयाग के साम्हने प्रतिष्ठापनपुर में जिसे अब भूषी कहते हैं पहला चन्द्रवंशी राजा हुआ। महाभारत यानी कुरुक्षेत्र की भारी लड़ाई में अपने चचेरे भाई हस्तिनापुर के राजा दुर्योधन को मारने पर जब महाराज युधिष्ठिर जो पुराणों के मत बमोजब पुरुरवा से पैंतालीसवीं पीढ़ी में पैदा हुए थे अपने भाइयों के साथ

इन्द्रप्रस्थ यानी दिल्ली का राज छोड़कर हिमालय को चले गये उन के भाई अर्जुन का पोता परीक्षित गढ़ी पर बैठे और परीक्षित से लेकर छब्बीस पीढ़ी तक उसी के घराने में राज रहा ॥ छब्बीसवीं पीढ़ी में राजा क्षेमक ऐसा गाफिल और पस्तहिम्मत हुआ । कि उस का मंत्री उसे मारकर आप युधिष्ठिर की गढ़ी पर बैठ गया ॥ इस के घराने में चौदह पीढ़ी राज रहा । फिर जिस तरह आया था उसी तरह दूसरे घराने में चला गया और सोलह पीढ़ी पीछे तीसरा घराना मुल्क का मालिक हुआ ॥ निदान उस की भी नवीं पीढ़ी में राजा राजपाल ने अपने घमंड और बड़ मिजाजी से अजय्यत और सिपाह को नाराज किया । तब कमाज के राजा सुखवंत ने आकर राजपाल को मार डाला और इन्द्रप्रस्थ ले लिया ॥ लेकिन महाराज विक्रम ने उस को भी गढ़ी से उतारा और मुल्क पर अपना कब्जा किया ॥ इधर तो ये लोग एक के पीछे एक अपने नाम का डंका बजाते गये । और उधर मगध देस में जरासंध के पीछे जिसे कृष्ण की मदद से युधिष्ठिर के भाई भीम ने उस की राजधानी राजगृह में मारा था उस की औलाद के राजा बाईस पीढ़ी तक राज करते रहे ॥ आखिरी राजा रिपुंजय को उस के मंत्री सुनक ने मारकर सारा राज छीन लिया । इस अगले ज़माने की कोई तवारीख यानी इतिहास की पोथी ऐसी मुश्तब नही है कि जिस से उस वक्त का हाल मुफ़्फ़सल और सिल्सिलेवार मालूम हो सके इस लिये अब हमने सिकन्दर के ज़माने से कुछ खबरों का लिखना शुरू किया ॥

पच्छमवालों की चढ़ाइयों का हाल जो पतेवार मिलता है । वह यह है ॥ कि सन् ईसवी से ३३१ बरस पहले यूनान के बड़े बादशाह सिकंदर ने ईरान के बादशाह दारा को जीतकर इस मुल्क पर चढ़ाई की उस वक्त मगध देस का राज चार पीढ़ी तक सुनक के घराने में रहकर तत्तक यानी नागवंश में आ गया था । इन नागवंशी राजाओं ने दस पीढ़ी तक राज किया आखिरी राजा इस वंश का महानंद था ॥ उस ज़माने में सारे हिन्दुस्तान के दर्मियान बौद्धमती फैल गये थे । खाली कहीं २

काशी कन्नौज ऐसे शहरों के रहनेवाले वेद की रीति पर चलते थे ॥ फारसी किताबों में लिखा है कि सिकंदर कन्नौज तक आया था । लेकिन यह बात निरी झूठ और बे असल है उसी के साधियों ने अपनी यूनानी किताबों में लिखा है कि वह सतलज के किनारे से आगे नहीं बढ़ा ॥ सिकंदर एक लाख बीस हजार फौज के साथ सिंधनदी पर पुल बांधकर पार उतरा था । लेकिन भेलम के इस पार कुल ग्यारह हजार सवार लाया ॥ कोहिस्तांन और सिंधसागर दुआब के सब राजाओं ने उसकी इताअत कबूल की लेकिन पंजाब का राजा जो शायद पुरु या पुरु के वंश में था क्योंकि यूनानी उस का नाम पोरस लिखते हैं उस से लड़ने को तय्यार हुआ । और भेलम के इस पार तीस हजार पैदल चार हजार सवार और बहुत से हाथी लेकर सिकंदर से लड़ा ॥ तीन पहर तक बड़ी लड़ाई रही । आखिर राजा की फौज शिकस्त खा कर भागी ॥ लेकिन राजा तब भी नहीं हटा । अपने हाथी पर मैदान में डटा रहा ॥ सिकंदर उस की बहादुरी देखकर बड़े अचंभे में आया और कहना भेजा ॥ कि अगर अब भी हमारे पास चला आवे । तो तेरी जान बख्शी जावे और इज्जत हुर्मत में फर्क न पड़ने पावे ॥ राजा ने इस बात को सुनकर कबूल किया । और निडर सिकंदर के पास चला आया ॥ सिकंदर ने उस से पूछा कि हम तुम्हारे साथ क्योंकर पेश आवें राजा ने जवाब दिया कि जैसे बादशाह बादशाहों से पेश आते हैं सिकंदर उस का यह दिल और दिलेरी देखकर बहुत खुश हुआ और तमाम मुल्क उसका उसी को बख्शा । बल्कि कुछ थोड़ा सा और भी अपनी तरफ से दिया ॥ इस के बाद सिकंदर सतलज के किनारे पर आया । लेकिन फौज बहुत थक गयी थी बरसात का मौसिम आजाने के सबब सिपाहियों ने आगे बढ़ने से इन्कार किया ॥ तब नाचार सिकंदर वहां से उलटा फिर गया । कहते हैं कि उस वक्त मगध देस के नागवंशी बड़े नामी राजा महानंद के पास छ लाख पियादे बीस हजार सवार और नव हजार हाथी थे क्या जानें इन्ही का दबदबा सिकंदर को यहां से फेर ले गया ॥ निदान महानंद अपने मंत्री के हाथ से मारा गया ।

उस के आठ बेटों ने मिलके बारह बरस राज किया ॥ तब नवें चन्द्रगुप्त ने जो नायन के पेट से पैदा हुआ था चाणक्य ब्राह्मण की मदद से अपने सब भाइयों को मार सारा राज अपने कब्जे में कर लिया। और बड़ा इक्कालमंद हुआ उस ने बाबिल के यवन बादशाह सिल्यूकस \* की बेटी से ब्याह किया ॥ उस पीढ़ी तक यह राज उसी के घराने में रहा। हिंदुओं के शास्त्र में लिखा है कि हिंदुस्तान में अधर्म यानी बौद्धमत फैला हुआ देखकर ब्राह्मणों ने अर्बुदगिरि पर जिसे आबू का पहाड़ कहते हैं एक अग्निकुण्ड रचा और वहां देवताओं ने प्राप आकर चार मूर्तें उस कुण्ड में डाल दीं उन से अग्निकुल के चार लक्ष यानी प्रमर या परमार जिन्हें पंवार भी कहते हैं चौहान सोलंकी और परिहार पैदा हुए इस बात से ऐसा मालूम होता है कि शायद उन ब्राह्मणों ने चार आदमियों को शास्त्र के संस्कारों से द्विजन्मा किया था यानी उन का नया जन्म मानकर उन्हें असली लक्षी बना लिया था ॥ उन में से प्रमर गोचवाले यानी पंवार बहुत बढ़े। और एक ज़माने में सारे हिंदुस्तान के राजा हो गये ॥ इन अग्निकुलों ने बौद्धमतवालों को मारमारकर निकालना शुरू किया। और ब्राह्मणों का मत फिर फैला दिया ॥ इसी प्रमर वंश में सन् ईसवी † से सत्तावन बरस पहले राजा विक्रम उज्जैन की राजगढ़ी पर बैठा इसे बीरविक्रमादित्य भी कहते हैं। और शक लोगों को जो तातार की तरफ से चढ़ आये थे शिकस्त देने के सबब उसे शकारि भी पुकारते हैं ॥ अर्गर्च वह ऐसा बलंद इक्काल और इतने बड़े मुल्क का मालिक महाराजाधिराज था कि आज तक उस का सम्बत चला जाता है। और वह परजन दुखभंजन कहलाता है ॥ तौभी नित चटाई पर सोता। और अपने हाथ क्षिप्रा नदी से पानी का तूबा भर लाता ॥ इस में

\* सिल्यूकस सिकंदर के सेनापतियों में से था सिकंदर के मरने पर बाबिल से इस तरफ सिंधु नदी तक सारा मुल्क दबा बैठा था ॥

† ईसा मसीह के जन्म दिन से सन ईसवी गिना जाता है ॥

शक नहीं कि उज्जैन के राजा विक्रमादित्य के वक्त से लेकर मुसलमानों की पहली चढ़ाई तक अक्सर नामी होते चले आये। लेकिन अंध्रवंश के राजा जिन की राजधानी मगधदेस में पाटलीपुत्र यानी पटना थी बहुत बढ़गये थे ॥ रूमवालों ने उन की बहुत बढ़ाई लिखी है इस अंध्रवंश को एक शूद्र ने अपने मालिक कन्नवंश के आखिरी यानी चौथे राजा को जो चन्द्रगुप्त का वंश नाश होने पर सुंगवंशी दस राजाओं के बाद हुआ मार कर काह्न किया था। कहते हैं कि राजा महाकर्ण इसी घराने में हुआ ॥ उस की हिम्मत और सखावत की शुहरत आज तक चली जाती है। दीप दीप में उस की बढ़ाई गायी जाती है ॥ अंध्रवंश के आखिरी राजा का नाम पुलाम था। यह पुलाम भी हिन्दुस्तान का बड़ा नामी राजा हुआ ॥ और उसके राजकाज का चर्चा चीन तक पहुंचा। आखिरी वक्त में वह आप से आप गंगा में डूब मरा ॥ फिर उसका सेनापति रामदेव गट्टी पर बैठा। समुद्र के किनारे से कश्मीर तक सब राजा उस के ताबे थे जब वह मरा तो उस का भी सेनापति प्रतापचन्द्र राजा हुआ ॥ उसी के ज़माने में ईरान के बादशाह नौशेर्वा का लश्कर हिन्दुस्तान पर चढ़ा था और जितना खराज इस मुल्क का बाकी पड़ा था सब प्रतापचन्द्र से दामदाम भर ले गया। नौशेर्वा जिस का अदल इंसान आज तक मशहूर है सन् ५३९ ५३९ ई० ईसवी में तख्त पर बैठा था ॥ प्रतापचन्द्र के मरने बाद उस के सारे सेनापति अपने अपने सूबे दबा बैठे। और जैसे नाज की बरात में जने जने ठाकुर जुदा जुदा राजा हो गये ॥ इन सेनापतियों के राज को अंध्रभृत्यों का यानी अंध्र के नौकरों का राज कहते हैं। उस ज़माने में क्षत्रियों से राज बिल्कुल जाता रहा था ब्राह्मणों से लेकर शूद्र अहीर पहाड़ी और जंगलियों तक मगध प्रयाग मथुरा काशी कन्नौज वगैरह में खुदमुखतार होकर राज करने लगे थे नौशेर्वा के लश्कर ने उदयपुर के राजाओं की पहली राजधानी बल्लभापुर या बलभी

\* को नाश कर डाला और राजा के वंश में किसी को जीता न छोड़ा ये राजा अपने तबै रामचन्द्र के बेटे लव की ओलाद में बतलाते हैं ॥ खाली एक रानी पुष्पावती वहां से बचकर भागी । और मलयगिरि की किसी खाह में जाकर छिप रही ॥ रानी को गर्भ था । वहां उस के एक लड़का पैदा हुआ नाम उस का गोह रक्खा ॥ वही लड़का हैदर को जो वल्लभी और उदयपुर के बीच में है अपने कब्जे में लाकर वहां का राजा हुआ । और कहते हैं कि नौशेरवां की पोती † से ब्याह किया ॥ गोह के बाद आठ राजा हैदर की गद्दी पर बैठे आठवें राजा का छोटा लड़का जिस का नाम बापा था अपने बाप के मारे जाने पर भाँडेर में भाग गया । और वहां गड़रियों में पलकर ७०० ई० सन् ७०० ई० के लग भग चित्तौड़ को चला आया और वहीं रहने लगा ॥ उसी ज़माने में मुसलमानों के पैगम्बर मुहम्मद ‡ के मरने के बाद दूसरे खलीफ़ा उमर ने ईरान फ़तह करके कुछ फ़ौज हिन्दुस्तान की तरफ़ भेजी लेकिन उस का सेनापति पहली ही लड़ाई में मारा गया । फिर खलीफ़ा अली ने लश्कर भेजकर सिन्धुनदी के कनारे का कुछ मुल्क फ़तह किया लेकिन अली के मारे जाने पर वह लश्कर उस मुल्क को आपही छोड़कर चला गया ॥ ७११ ई० सन् ७११ ई० में जब कि वलोद खलीफ़ा था मुसलमानों के लश्कर ने बड़ी आफ़त मचायी सारा सिन्ध अपने कब्जे में कर

\* गुजरात में भाजनगर से २० मील फ़रक़ जहां अब वल्ले बसा है ॥

† मज़ासिस्तुलउमरा और बिसातुलगनाइम दोनों तयारीखों में लिखा है कि जब ईरान का आख़िरी आर्य और अग्निहोत्री बादशाह यजुदगुद प्ररय घालों से शिकस्त खाकर मारा गया उस की बड़ी बेटी माहथानू भागकर हिन्दुस्तान में चली आयी उसी की ओलाद में उदयपुर के राजा हैं यजुदगुद नौशेरवां (नौशीरवां) के पोते का पोता था लेकिन नौशेरवां का पोता ख़ुसरवपर्धाज़ भी नौशेरवां कहलाया और उसने हम के ईसाई क्रैस्तर मारिस की बेटो मर्यम से ब्याह किया था ॥

‡ मुहम्मद सन् ६६६ ई० में पैदा हुए थे और मक्के से मदीने गये तभी से सन् हिजरी जारी हुआ ॥



लिया। और बहुत राजाओं से खराज वसूल किया। उसी लश्कर के सेनापति कासिम का बेटा मुहम्मद तीन बरस बाद फिर हिंदुस्तान पर चढ़ा और गुजरात फतह कर के चित्तौड़ की तरफ भुका। लेकिन बापा से शिकस्त खाकर भागना पड़ा। बापा ने खंभात के हाकिम सलीम की लड़की से ब्याह किया और चित्तौड़ के पहले राजा को निकालकर आप वहां का राजा बन गया। फिर थोड़े ही दिन पीछे अपना मुल्क और मत छोड़कर खुरासान की तरफ चला गया। सन् ८१२ ई० में ८१२ ई० खलीफा हादरशीद के बेटे मामूरशीद खुरासान के हाकिम ने एक बड़े लश्कर के साथ हिंदुस्तान में आकर चित्तौड़ पर चढ़ाई की उस वक़्त चित्तौड़ में बापा के पोते का बेटा राजा पर था नाम उस का राजा खमान था। उस से और मामूं से चौबीस लड़ाइयां हुई लेकिन आखिर मामूं शिकस्त खाकर हिंदुस्तान से भाग गया। इस के बाद सन् ८०० ई० में ८०० ई० खुरासान के बादशाह अमीर नासिरुद्दीन सुबुक्तिगीन \* ने हिंदुस्तान पर चढ़ाई की और पंजाब की सर्वद के कई किले फतह कर लिये यह खबर सुनकर लाहौर का राजा जयपाल ऐसा बिगड़ा कि अपनी फौज सिंधु पार ले जाकर खुरासान पर चढ़ दोड़ा। वहां अजब माजरा हुआ कि सुबुक्तिगीन से राजा ने शिकस्त खाकर उसे खराज देना बसूल किया लेकिन जब वहां से छूटकर लाहौर में आया तो उस ने बादशाह को वह खराज नहीं भेजा। इसलिये सुबुक्तिगीन ने फिर पंजाब पर चढ़ाई की। राजा जयपाल भी दिल्ली अजमेर कालिंजर और कन्नौज के राजाओं की कुरब लेकर सिंधु पार उतरा और लमगान के पास जाकर सुबुक्तिगीन से लड़ा निदान फिर भी इसी की फौज ने मुसलमानों के लश्कर से शिकस्त खायी।

उस वक़्त उज्जैन और पाटलीपुत्र के राजा को बिगड़े बहुत दिन हो चुके थे। और नये नये राजा हिंदुस्तान के जुदा जुदा मुल्क में राज करते थे। जब से महाराज विक्रम ने दिल्ली

\* सुबुक्तिगीन और सिबुक्तिगीन दोनों दुस्त हैं।

के राजा को ठूर किया। तब से वह राज पांच सौ बरस से ऊपर बिना राजा पड़ा रहा॥ यहां तक कि जमाने के फेर से दिल्ली को तोमर राजाओं ने अपनी राजधानी बनाया। अनंगपाल तक इस घराने के इक्कीस राजा दिल्ली की राजगद्दी पर बैठे थे अमंगपाल ने अपने नाती \* पृथ्वीराज चौहान अजमेर वाले को गोद लिया ॥ कन्नौज के राज पर राठौरों का कब्ज़ा था। मेवाड़ गोहलौता के हाथ में था ॥ गुजरात में सोलंकी राज करते थे। सिंधिय इन के और भी बहुत से छोटे छोटे राजा थे अपने डेढ़ चावल की खिचड़ी जुदा ही पकाते थे ॥ आपस की फूट से मुसलमानों को यहां चले आना सहज हो गया। और देखते ही देखते सारा मुल्क दबा लिया ॥

سلطان  
محمود  
غزنوي

मुल्तानमहमूदगज़नवी

जब मुबुक्तिगीन मरा। तो उस के बेटे महमूद को तीसवां बरस था ॥ सात महीने के अंदर अपने भाई इस्माईल को जो ६६० ई० तख्त पर बैठ गया था कैद करके आप बादशाह हुआ और मुल्तान अपना लकब रक्खा। मुल्तान अरबी जुवान में बादशाह को कहते हैं उस से पहले यह लकब किसी बादशाह ने नहीं इस्तिहार किया था ॥

उस वक्त फारस वगैरः पच्छिम देस की मुसलमानी सल्तनतें ऐसी कमज़ोर पड़ गयी थीं। और आपस में लड़ाई भगड़ा रखती थीं ॥ कि जो महमूद उधर को अपने लश्कर की बाग उठाता। समुद्र तक उसे कोई रोकनेवाला न था ॥ पर हिंदुस्तान की दौलत और ज़ख्खी ऐसी मशहूर थी और दूसरे मज्जहबवालों को ज़बर्दस्ती मुसलमान बना लेना यह उस मज्जहबवालों के नज्दीक उन दिनों नाम पैदा करने के लिये ऐसी एक बड़ी बात थी ॥ कि महमूद सा हौसिलेवाला इस अजीब बेनज़ीर मुल्क को छोड़कर कब किसी दूसरे पर दिल चलाता। भला अमृतफल छोड़कर वह कब इंद्रायन खाती ॥

\* बेटा का बेटा यानी दूरिता ॥



ईरान में मुसलमानों का दखल होने से कुछ ऊपर ३५० ३००१ ई० बरस बाद महुमूद ने दस हजार चुने हुए सवार लेकर अपनी राजधानी गज़नी से हिन्दुस्तान की तरफ कूच किया। पहला मुकाबला पिशावर के पास उस के बाप के पुराने दुश्मन लाहौर के राजा जयपाल से हुआ बादशाह ने फ़तह पायी राजा कैद में आगया ॥ फिर महुमूद ने सतलज पार होकर बटिंडे \* के क़िले पर हल्ला किया। और उसे लेकर खूब लूटा। तब तक बटिंडा बहुत आबाद और नामी मुकाम था। लाहौर का राजा वहां आकर अक्सर रहा करता था ॥

महुमूद ने गज़नी पहुंचने पर जयपाल से ख़राज देने का फिर नया क़ौल करार लेकर उसे कैद से ख़लास किया और उस के साथ और भी बहुत से हिन्दुओं को छुड़ौतो ले ले कर बंद से छोड़ दिया। लेकिन जयपाल के जी में उस मुसलमान के कैद की कुछ ऐसी ग़ैरत सी आ गयी कि छुटते ही राजपाट अपने लड़के अनन्दपाल को दे आप तुषानल यानी फूस की आग में जल मरा ॥

अनन्दपाल अपने बाप के क़ौल करार पर चला गया और महु- १००४ ई० मूद को जो कुछ कि ख़राज ठहरा था बराबर देता रहा ॥ लेकिन उस के ज़ैलदारों में से भटनेर के राजा ने अपने हिस्से का ख़राज अदा करने से इंकार किया। इस लिये महुमूद को वहां आना पड़ा ॥ राजा सिंधुनदी के किनारे जंगलों में भाग गया। और फिर वहां नाउमेदी के सबब उस ने अपने तई आप ही मार डाला ॥

तीसरी बार महुमूद मुल्तान के हाकिम अबुल्फ़तह लोदी को जो उस से फिर कर राजा अनन्दपाल से मिल गया था ज़ेर करने को इस तरफ़ फ़ौज लाया राजा ने अपने मेली की पच्छ की। पर आखिर हारकर कश्मीर भागना पड़ा अबुल्फ़तह ने कुछ नज़र नज़राना देकर महुमूद को राजी कर लिया महुमूद को भी १००५ ई० गज़नी जल्द लौटना मंज़ूर था क्योंकि उधर से तातार के बादशाह की चढ़ाई की बहुत गर्म ख़बर आयी थी ॥

\* संस्कृत नाम बितंडा मालूम होता है ॥

महमूद के साथ दोस्तों हाथी जंगी मौजूद थे तो पखाने की तब तक कोई कदम न जानता था और न उस की हिक्मतों से वाकिफ था । हाथियों के साम्हने तातारियों के घोड़े काहे को ठहर सकते थे बलख के पास लड़ाई हुई महमूद ने फ़तह पायी । तातारियों ने पीठ दिखायी ॥

१००६ ई० महमूद सिंधु कनारे के ज़िलों को मुखपाल के सपुर्द कर गया था । यह मुखपाल हिन्दू से मुसलमान बना था ॥ लेकिन जब महमूद बलख की तरफ़ गया तो इसने फिर हिन्दू बनकर उस की इताअत से सिर फ़ेरा ॥ महमूद ने बलख से लौटकर इसे तो ज़नम भर के लिये किले में कैद कर दिया । और अनन्दपाल को सज़ा देने के लिये लश्कर इकट्ठा किया ॥

१००८ ई० अनन्दपाल भी गाफ़िल न था देश देश के राजाओं से दूत यानी एल्चो भेज भेजकर कहला भेजा । कि इस महमूद का इधर बठना हम सब के वास्ते एकसा दुखदायी है इसके हाथ से किसी का भी धर्म और धरती और धन नहीं बचेगा ॥ अगर कुछ हैसिला और हिम्मत रखते हो तो आओ रण में मेरा साथ दो अब तक भी कुछ नहीं बिगड़ा है निदान उज्जैन खालियर कालिंजर कन्नौज अजमेर और दिल्ली के राजा अपनी अपनी सेना सज के अनन्दपाल का साथ देने को पंजाब की तरफ़ सिंधारे पिशावर के पास ही लड़ाई हुई इतिफ़ाक से अनन्दपाल का हाथी भड़क गया और पीछे को भाग खला । लश्कर ने अपने सेनापति को भागा समझ कर रण से मुंह मोड़ा ॥ महमूद ने पंजाब तक उन का पीछा किया वे तो जिधर तिधर तीन तैरह हो गये महमूद ने मैदान सूना पाकर नगर कोट यानी कोट कांगड़ा चालूटा । सात लाख दोनार सात सौ मन \* सेने

\* मन कई तरह का होता है हिंदुस्तान में चालीस सेर का गिना जाता है लेकिन उस में भी सेर कम ज़ियादा रहता है तबारीख़ फ़रिश्ता के बसू-जिब अलाउद्दीन ख़िलजी के ज़माने में जो सन् १२८५ ई० में तख़्त पर बैठा था यहां २५ तोले का सेर था कि इस हिसाब से तब का मन अब का बारह सौ सेर हुआ तबरेज़ी मन साढ़े पांच सेर का होता है और अरब का मन कुल दो सेर का पर महमूद के साथवालों ने अगर सेर का भी मैन माना हो तो भी बहुत होता है ॥

चांदी का असबाब दो सौ मन निरा सोना दो हजार मन चांदी और बीस मन जवाहिर वहाँ महमूद के हाथ लगा ॥

सन् १०१० ईसवी में महमूद मुल्तान से अबुलफ़तह लोदी १०१० ई० को कैद कर ले गया और फिर दूसरे साल आकर ख़नेसर लूटा। और जहाँ तक हिन्दू उसके हाथ लगे लोड़ी गुलाम बनाने को गज़नी ले गया ॥ कहते हैं कि वहाँ एक माणक उसे साठ तोले का मिला। इसके बाद उस ने दो दफ़ा कश्मीर पर हमला किया ॥

नहीं चढ़ाई उस की हिंदुस्तान पर बड़ी तय्यारी के साथ १०१० ई० हुई तवारीख़ फ़रिश्ता में उस के लश्कर की तादाद एक लाख सवार और बीस हजार पैदल लिखी है वह अपने लश्कर को इस ठव अचानक कन्नौज के साम्हने ले आया कि वहाँ के राजा कुंवरराय से कुछ भी न बन पड़ा। गले में दुपट्टा डालकर बाल बन्नों समेत महमूद के पास चला आया ॥ महमूद ने जो अपनी छमर में तारीफ़ के लाइक कोई काम किया। तो वह यही बस वक्त अपनी बड़ाई का दिखलाना था ॥ राजा की बड़ी खातिरदारी की। और उसे हर तरह से तसल्ली दी ॥ तीन दिन तक राजा का मिहमान रहा। चौथे दिन कन्नौज से गज़नीको लौटा ॥ \*किताबों में उस वक्त वालों ने कन्नौज की बड़ी बड़ाइयां लिखी हैं। कोई उस की शहरपनाह का घेरा पंदरह कोस का लिखता है कोई उस में तीस हजार तंबोलियों की टूकान बतलाता है कोई वहाँ के राजा की फ़ौज में पांच लाख पियादे गिनता है कोई उस में तीस हजार सवार और अस्सी हजार ज़िरहपोश और बठाता है पर अब तो निरा एक क़स्बा सा बाक़ी रह

---

\* लेकिन तारीख़ यमीनी में लिखा है कि राजा गंगा पार भाग गया बादशाह ने एक ही रात में सातों क़िले जो अलग अलग गंगा किनारे बने हुए थे फ़तह कर लिये दस हजार के लगभग वहाँ मंदिरों के बादशाह ने अपने सिपाहियों को लूटने और कैदी लेने की इजाज़त दी लोग "अपनी गूंगी बहरी मूरतों का" यह हाल देखकर मारे डर के जिधर राह पायी निकल गये सब "बेवा और यतीनों की तरह" परेशान हुए जो निकल न आ सके क़त्ल किये गये ॥

गया है टूटी फूटी इमारत अलबत्ता दूर दूर तक उसके गिर्द नज़र पड़ती है ॥

महमूद रस्ते में मथुरा को तबाह करता गया बीस दिन तक उसे लूटा। और मूरतों को तुड़वा के मंदिरों में बुरा बुरा काम किया ॥ १०० कंट निरी तोड़ी हुई चांदी की मूरतों से भरे ले गया। पांच खाली सोने की थोँ उन में एक का वज़न हमारे अब के चार मन से ऊपर था ॥ महाबन को क़तल किया राजा अपने बालबच्चों को मारकर आप भी मर रहा। इस बार महमूद यहां से पांच हजार तीन सौ आदमियों को ग़ज़नी पकड़ ले गया ॥

दसवीं बार महमूद को कन्नौज के राजा की मदद के वास्ते आना पड़ा। पर कालिंजर के राजा ने उसे महमूद के पहुंचने से पहले ही काट डाला था ॥ और ग्यारहवीं बार वह कालिंजर के राजा से लड़ने को आया। लाहौर के राजा अनन्दपाल के बेटे ने कन्नौज के आने में महमूद का मुकाबला किया था इस लिये महमूद ने उस का राज छीनकर ग़ज़नी में मिला लिया ॥

१०२४ ई० बारहवां हमला महमूद का पत्तनसोमनाथ पर हुआ। अब तो यहां वाले उस का नाम तक भी भूल गये पर उस वक़्त वह इस देस के बड़े तीर्थों में गिना जाता था ॥ गुजरात के प्राय द्वीप के दखन समुद्र के कनारे सोमनाथ महादेव का नामी मंदिर बना था। छप्पन खंभे उस में जवाहिर लड़े हुए लगे थे और दो सौ मन भारी सोने की जंजीर से घंटा लटकता था ॥ दो हजार गांव उस के खर्च के वास्ते मुआफ़ थे। और दो हजार पंडे वहां के पुजारी गिने जाते थे ॥ तीर्थ की जगह समझ के आस पास के बहुतेरे राजा उसके बचाने को इकट्ठा हो गये। पर महमूद कब छोड़ता था तीन दिन तक लड़ाई होती रही पांच हजार से ऊपर रजपूत खेत रहे बाकी नावों पर सवार होकर निकल गये ॥ महमूद जब मंदिर में गया तो ब्राह्मण बहुत गिड़गिड़ाये और अर्ज किया कि आप मूरत को न छुएँ तो जितना रुपया कहें हम दण्ड भरे बादशाह ने कहा कि मैं बुतशिकन हूँ बुत-

क्रोध नहीं बना चाहता। यानी मूरतों का तोड़नेवाला हूँ बेचने वाला नहीं बनूंगा ॥ और यह कह के एक गुर्ज यानी गदा उस पद्मगङ्गी मूरत में ऐसी मारी। कि वह टुकड़े टुकड़े हो गयी ॥ पर देखा उस मालिक की माया कि उस के भीतर से इतने हीरे मोती और जवाहिर निकले जिन का मोल उस दण्ड से जो ब्राह्मण देना कबूल करते थे कहीं बढकर था। महमूद ने उस मूरत के दो टुकड़े तो मक्के मदीने भिजवा दिये और दो ग़ज़नी में अपनी कचहरी और मस्जिदकी सीढ़ियों में जड़वा दिये कहते हैं कि इस हमले में कम से कम दस करोड़ का माल महमूद के हाथ लगा \* ॥

ग़ज़नी पहुँचकर तुरंत ही महमूद को एक बार मुल्तान तक फिर आना पड़ा। वहाँ उन जाटों को जिन्होंने सोमनाथ से लौटते वक़्त उस के सिपाहियों के साथ कुछ छेड़ छाड़ की थी सज़ा देना बहुत ज़रूर था ॥ लेकिन फिर हिन्दुस्तान पर कोई चढ़ाई नहीं की ईरान तूरान ही की मुहिम्मों में फंसा रहा। यहाँ तक कि सन् १०३० ई० में बीमार होकर इस दुनिया से उठ गया † ॥ १०३० ई०

मरने से कुछ देर पहले उसने खज़ाने से मंगवाकर सोनेचांदी और जवाहिरात का अपनी आंखों के साम्हने ढेर लगवा दिया और फिर देर तक उन्हें देख देखकर रोया किया। यह नहीं मालूम कि वह उन जुल्म और ज़ियादतियों को सोचकर रोता था कि जिनसे वे हाथ लगे या इस बात को कि अब उन्हें साथ न ले जा सकता था ॥

निदान सन् ११८६ ई० तक ग़ज़नी की सल्तनत इसी महमूद के घराने में रही पर हिन्दुस्तान पर ऐसा किसी ने दिल नहीं चलाया। हाँ पंजाब को जिसे महमूद ने ग़ज़नी की सल्तनत में मिला लिया था अलबत्ता अपने तहत में रक्खा ॥ उस के परपोते दूसरे मसूद १०६८ ई० के वक़्त में कुछ फ़ौज गंगा के पार तक आकर लूट मार करती हुई

مسعود ثانی

\* बह चन्दन के किवाड़ जो सरकारी फ़ौज सन् १८४२ ई० में ग़ज़नी से उखाड़ लायी थी और अब आगरे के क़िले में रखे हैं इसी सोमनाथ के बतलाते हैं ॥

† تاریخ وفات مسعود غزنوی شاهباز جهان سلطه ۲۲۰ هجری  
مئة عشرت سے کوئ، جام جریر، القاهی \* آسمان اُس کا وہیں کسے سر لیتا ہی



११८६ ई० फिर लाहौर को मुड़ गयी थी सन् ११८६ ई० में महमूद के खसरोमलिक परपोते के परपोते खसरोमलिक को शहाबुद्दीन मुहम्मदगोरी लाहौर से कैद कर ले गया। और उसी के साथ वह गज़नी का घराना तमाम हुआ ॥

شهاب الدین  
محمّد غوری

शहाबुद्दीन मुहम्मदगोरी

कंदहार से सात आठ मंज़िल आगे गोर एक जगह है मुद्रत से वहां के हाकिम अलग होते आये थे महमूद गज़नवी ने अपने ताबे कर लिया था। और उसके जानशनों में से बहराम ने अपनी लड़की का व्याह भी वहां के हाकिम कुतबुद्दीन मुहम्मद के साथ कर दिया था ॥ पर फिर आपस में जो तकरार पड़ गयी तो वह यहां तक बढ़ी। कि बहराम ने अपने दामाद की जान ही ले डाली और उस के भाई सैफुद्दीन की भी बुरी नौबत की ॥ मुंह काला करके बैल पर शहर में धुमाया। और फिर सिर कटवा के ईरान के बादशाह के पास भेज दिया ॥ इन्ही अपने दोनों भाइयों का बदला लेने को अलाउद्दीन गोरी ने जिसे तवारीख वालों ने जहांसोज़ \* खिताब दिया है गज़नी पर चढ़ाई की सात दिन की लूट मार में शहर को तो फूंकफांक कर बिल्कुल नेस्तनाबूद कर दिया और शहरवालों को जो उसके साथियों की तलवार से बचे बहुतों को पकड़कर गोर ले गया। और वहां अपने मकानों के लिये उन के लोहू से गारा सनचाया ॥ निदान इसी अलाउद्दीन के भतीजे शहाबुद्दीन मुहम्मद गोरी की कैद में जैसा कि अभी ऊपर लिख आये हैं बहराम का पोता खसरोमलिक जो महमूद के घराने में आखिरी बादशाह हुआ जान से गया। और गज़नी का सारा राज गोर में मिला ॥

علاء الدین  
غوری

हिन्दुस्तान में मुसलमानों की बादशाही की जड़ जमाने वाला इसी शहाबुद्दीन को समझना चाहिये सन् ११८६ ई० में उस ने उच्च लिया था और दो बरस बाद गुजरात पर चढ़ाई की। लेकिन वहां उस ने शिकस्त खायी ॥ फिर कुछ दिनों पीछे

\* जगतदाहक यानी संसार का जलानेवाला ॥

सिंध को लूटा। और सन् ११६१ ई० में दिल्ली की तरफ फौज लाया ॥

इस पहली लड़ाई में जो थानेसर और करनाल के बीच ११६१ ई० तलावड़ी के मैदान में हुई। शहाबुद्दीन ने पृथ्वीराज से शिकस्त खायी ॥ पर सन् ११६३ ई० में वह बड़ी भारी फौज लेकर ११६३ ई० आया। जयचंद राठौर कन्नौजवाले को अपने मोसेरे भाई पृथ्वीराज का अनंगपाल की गोद बैठना और दिल्ली और अजमेर का राज एक होकर उस का बठना बहुत बुरा लगा था ॥ राजसूय \* यज्ञ और अपनी बेटी के स्वयम्बर \* में उसे न बुलाकर उस की मूरत सोने की बना कर द्वारपालों की जगह रखवा दी पृथ्वीराज यह हाल सुनकर बड़े गुस्से में आया। और चुने हुए सैदों के साथ धावा मारकर जयचंद की बेटी को हर ले गया ॥ इस में पृथ्वीराज के अच्छे अच्छे आदमी काम आये। यानी १०८ सैदों में से ६४ खेत रहे ॥ और यही आपस का बैर विरोध इस देस में मुसलमानों के गालिब हो जाने का असली सबब हुआ। पृथ्वीराज को इस नाजुक वक़्त में जयचंद की मदद का कुछ भी भरोसा न था ॥ बल्कि दुश्मन से साजिश रखने का खटका था। तौ भी घमंड के नशे में दूर था अपने ज़ोर के आगे दुश्मन की कुछ हकीकत नहीं समझता था ॥ तीन हजार हाथी और तीन लाख सवारों का लश्कर इकट्ठा कर लिया था। पैदलों का कुछ शुमार न था ॥ डेढ़ सौ से ऊपर उसके लश्कर में राजा गिने जाते थे शहाबुद्दीन जैसे दूध का जला छाछ भी फूंक फूंक कर पीता है बड़ी खबदारी से लड़ता था। लड़ाई के वक़्त घोड़ा देने के लिये यक्वारगी अपने लश्कर की बाग पीछे मोड़ दी हिन्दुओं ने समझा कि मुसलमानों के पांव उखड़े पीठ दिखाकर भागे जाते हैं आगा पीछा कुछ न विचारा जिधर जिस का जी चाहा

\* यह यज्ञ और स्वयम्बर इस देस में आखिरी हुआ फिर कभी किसी ने इसका हिसला न किया ॥

दुश्मन का पीछा करने को कदम उठाया ॥ शहाबुद्दीन ने जब देखा कि हिन्दू बिखर गये बारह हजार चुने हुए ज़िरहपोश सवारों के साथ भट और राजा को घर दबाया । बहुतेरे सूर और सामंत उस जगह काम आये चित्तौड़ का राजा समरसी बड़ी बहादुरी के साथ मारा गया ॥ पृथीराज को शहाबुद्दीन ने जीता पकड़ लिया । और फिर उस के गले पर छुरा चलवाया\*॥ सच है फ़तह और शिकस्त बिलकुल उस मालिक के हाथ है अजमेर में इस ने हजारों को क़तल किया । और हजारों को लोंडो ग़लाम बनाया ॥ और तब पृथीराज के किसी रिश्तेदार को भारी ख़राब देने के क़रार पर वहां का राज देकर और अपने ग़लाम कुतबुद्दीन ख़ेबक को हिन्दुस्तान में छोड़कर आप ग़ज़नी को लौट गया । कुतबुद्दीन ने दिल्ली और कोयल पर अपना क़बज़ा किया ॥

११६४ ई० फ़ूट का यही फल है कि दोनों बर्बाद हों पस कन्नौज का राजा जयचंद राठौर भी कब बचने पाता था । दूसरे साल शहाबुद्दीन ने उस पर चढ़ाई की और इटावे के उत्तर उसे शिकस्त देकर बनारस तक अपने क़बज़े में कर लिया गया बंगाले का दरवाज़ा मुसलमानों के लिये खोल दिया जयचंद इस लड़ाई में कुतबुद्दीन के तीर से मरा ॥ उस के घरबार के लोग अंतर्घट छोड़कर मारवाड़ को चले गये । कहते हैं कि शहाबुद्दीन ने बनारस में कम से कम एक हजार मंदिर तुड़वाये ॥

११६५ ई० सन् ११६५ ई० में शहाबुद्दीन फिर हिन्दुस्तान में आया और बयाना लेकर ग्वालियर का मुहासरा किया । लेकिन इसी अ़स्रे में किसी ज़ख़ूरत के सबब उसे अपने मुल्क की तरफ़ लौट जाना पड़ा ॥ सन् १२०६ ई० में एक दिन जब उस का देरा हवा के वास्ते एन सिंधु नदी के किनारे पर पड़ा था । आधी रात को वक़्त आई एक बदमआश जिन के रिश्तेदार उस की लड़ाइयों में मारे गये थे दर्या में तैरकर देरे के अन्दर घुस

\* पृथीराज का सब हाल उस के भाट चंद कबीर ने पृथीराजरायसे में बहुत अच्छी तरह लिखा है ॥



आये और तलवारों से उस का कीमा कर डाला ॥ \* खज़ाना इस के पास बहुत था । तवारीख फ़रिश्ता के बमूजिब पांच मन तो उस में निरा हीरा था ॥ ग़ज़नी में तख़्त पर उस का १२०६ ई० भतीजा महमूदगोरी बैठा । लेकिन हिंदुस्तान पर कुतबुद्दीन ऐबक का कब्ज़ा रहा ॥ मालवा और उस के आस पास के ज़िलों के सिवाय बिल्कुल दख़ल में आ गया था । सिंध और बंगाला भी फ़तह हुआ जाता था ॥ गुजरात की राजधानी अनहलवाड़े पर मुसलमानों का क़ंडा फहराता था । और जो राजा रह गये थे उन्हें ने ख़राज देना क़बूल कर लिया था ॥ महमूदगोरी ने तख़्त पर बैठते ही कुतबुद्दीन ऐबक को बादशाही का खिलअत और खिताब भिजवा दिया । और फिर तब से यही कुतबुद्दीन ऐबक हिंदुस्तान का बादशाह कहलाया ॥

कुतबुद्दीन ऐबक †

قطب الدین  
ایبک

कुतबुद्दीन ऐबक को बचपन में किसी दौलतमंद ने नैशापुर के दर्मियान गुलामी में मेल लिया था और उसी ने उसे फ़ारसी श्रवो पढ़ाया । उस के मरने पर वह एक सौदागर के हाथ बिका और उस सौदागर ने उसे शहाबुद्दीन मुहम्मद गोरी को नज़र किया ॥ शहाबुद्दीन की उस पर ऐसी मिहर्बानी हुई कि होते होते वह हिंदुस्तान का बादशाह हो गया । क्या महिमा है सर्वशक्तिमान जगदीश्वर की कि जिसने लड़कपन में नैशापुर के सौदागरों की गुलामी की वह बुढ़ापे में हिंदुस्तान के तख़्त पर मरा ‡ और इस देस में मुसलमानों के राज की जड़ जमानेवाला हुआ ॥

आरामशाह

آرام شاہ

बैगान खेतों घोड़े से गिरकर कुतबुद्दीन ऐबक के मरने १२१० ई० पर उस का बेटा आरामशाह बरस भर भी तख़्त पर न बैठने

\* تاریخ وفيات شهاب الدین مستمد غریبی صاحب السریر سنہ ۶۰۶ هجری

† ऐबक तुर्की में उसे कहते हैं जिसके हाथ की छोटो उंगली टूटा है ॥

‡ تاریخ وفيات قطب الدین ایبک سلطنت پناه سنہ ۶۰۷ هجری

पाया था । कि उस के बहनेई शम्भुदीन अलतिमश ने ताज बादशाही का अपने सिर पर रक्खा ॥

شمس المدينه  
القمر

शमसुद्धीन अलतिमश \*

कृतबुद्धीन ऐवक ने इसे एक हजार रुपये पर मोल लिया था। जिस दम इस ने आरामशाह से तख्त छीना यह बिहार का सूबेदार था ॥ इसी अर्से में चंगेज़खां मुगलों का सर्दार बे शुमार फौज लेकर तातार से बाहर निकला था। और सिंधु पार के देसों में प्रलय कासा टुंघ मचा रक्खा था ॥ कहते हैं कि मुल्कों की तबाही ऐसी आज तक कभी किसी ने नहीं की। जैसी इस मुगल के हाथ से मालिक को मंजूर हुई ॥ जहां जाता था सिवाय काटने मारने ठाहने जलाने लूटने डुबाने के और कुछ भी उसे काम न था। गोया इस सारी दुन्या को उसने बे आदमी कर डालना बिचारा था ॥ जब खारज्म का बादशाह जलालुद्दीन जान बचाने के लिये घोड़ा तैराकर सिंधु इस पार भाग आया तो मुगलों की कुछ फौज उसका पीछा करती हुई मुल्तान और सिंध के इलाक़े तक पहुंची थी। पर शम्सुद्दीन अल्तिमश निहायत अक्लमन्द था जहां ही जलालुद्दीन ने इस मुल्क में कुछ दिन ठहरने का इरादा जाहिर किया तुरंत उसे कहला भेजा कि यहां की आव दवा आप के मिजाज मुबारक के मुआफ़िक न आवेगी ॥ जलालुद्दीन समझ

• رسالہ ترکی والد التمش کے معنی فوج لہتا ہی جو مہمان ہوا دل  
و سردار ہو اور تواریخوں میں اسکا یہ نام پڑنے کا باعث یوں لکھا ہی کہ  
وہ بروز خسوف مقولہ ہوا بہر کیف قاضی منہاج السراج جرجانی کے اشعار  
فیہ سے مہم مکسور اور مشدد معلوم ہوتا ہی اگر تشدید جائز نہ کہیں  
(ت) کے کسرۃ کو پڑھا کر خواہ (ت) کو (ی) کے ساتھ ملا کر پڑھا پڑیکا \* آن  
خداوندی کہ حاتم بدل و رستم کوشش است \* ناصر دنیا و دین محمود  
بن التمش است \* زفر ناصر الدین شاہ محمود ابن التمش \* ملک فزوش  
دعا خزانہ فلک پیشش زمین گشتہ \* اور اس تاریخ کے شعر سے ساکن  
\* چوش صد سی و سہ از مال ہجری \* گذشت و بست روز از ماہ  
شعبان \* بشد سلطان شمس الدین التمش \* بسوئے جنت العباد خرامان •

गया। सिंध से ईरान की तरफ चलता हुआ ॥ इस लिये मुगलों की फौज भी लौट गयी। पर नमूना अपने जुल्म का उतने ही में दिखलाती गयी ॥ यानी दस हजार हिन्दू जो गुलाम बनाने के वास्ते पकड़ लिये थे। जब लश्कर में रसद की कमी हुई तलवारों से काट डाले ॥ बेचारे इन बेगुनाहों में से छोड़ा एक को भी नहीं चंगेज़खां और उस के साथ के मुगल मुसलमान न थे। बल्कि एक तरह के बौद्ध थे वे मूर्तों को पूजते थे और वेद और कुरान दोनों को एक सा समझते थे ॥

शमसुद्दीन अलतिमश ने अपना दबदबा सारे हिन्दुस्तान पर जमाया सिंध और बंगाल भी बख्शी फतह कर लिया। रनथंभौर जिसे रन्तभंथर भी कहते हैं और मांडू के मशहूर किलों को सर किया ॥ उज्जैन में महाकाल का सौ गज ऊंचा नामी मंदिर तोड़ा। और ग्वालियर को दुबारा अपने दब्डे में लाया ॥ बगदाद के खलीफा ने उसे बादशाही का खिलअत भेजा और वह ऊंचा मुन्दर कुतब मीनार भी दिल्ली में इसी बादशाह ने बनवाया ॥ निदान सन् १२३६ ई० में शमसुद्दीन अलतिमश उस दुन्या को सिधारा। और रकुनूद्दीन उस का बेटा तख्त पर बैठा ॥

रकुनूद्दीन फ़ीरोज़शाह

ابن الدین  
فہر شاہ

इसे रात दिन भांड और कस्त्रियों से काम था। नशा और तमाशबीनी यही शगल आठों जाम था ॥ सल्तनत मा के भरोसे छोड़ दी थी। खजाना बिल्कुल बाहि्यात में लुटाता था मा भी इस की बड़ी ज़ालिम थी ॥ सात ही महीने में तख्त से उतारा गया। और उस की जगह लोगों ने उस की बहन रज़ीया को बिठाया ॥

रज़ीया बेगम

رضیہ بیگم

यह बेगम बड़ी होशियार थी। अर्गर्चे बहुत पढ़ी लिखी १२३६ ई० न थी तो भी कुरान अच्छी तरह पढ़ लेती थी ॥ नित बादशाहों की तरह क़वा और ताज पहनकर तख्त पर दर्बार करती थी। मक़ाब मुंह पर कभी नहीं डालती थी और बड़े अद्दल इंसान

के साथ लोगों की नालिश फर्याद सुनती थी ॥ पर एक ही  
सुक उस से ऐसी बनी। कि जिस से आखिर उस की जान गयी ॥  
उस के इस्तबल का दारोगा एक हबशी गलाम था। वही उस  
को बगल में हाथ देकर घोड़े पर सवार कराता था ॥ उस पर  
ऐसी मिहबान हुई कि उसे अमीरुलउमरा का खिताब दिया।  
इस सबब सब का दिल उस से फिर गया और बड़ा टंगा  
बखेड़ा हुआ ॥ नतीजा उस का यह निकला। कि हबशी और  
वेगम दोनों मारे गये \* और मुल्क उस के भाई मुइज्जुद्दीन  
१२३६ ई० बहराम के हाथ आया ॥

معز الدين

मुइज्जुद्दीन बहराम

लेकिन दो बरस दो महीने सलतनत करके वह भी बल-  
घाइयों की कैद में जान से गया। इस ने बिल्कुल इस्तिथार  
अपने मिहतर फराश को दे रक्खा था और उसी की सलाह  
पर चलता था इसी सबब बलवा हुआ और अलाउद्दीन मस-  
१२४१ ई० ज़द जो रुकुनूद्दीन के लड़कों में से था तख्त पर बैठा ॥

علاء الدين  
مسعود

अलाउद्दीन मसजद

कुछ ऊपर चार ही बरस का अर्धा गुजरा होगा। अला-  
उद्दीन मसजद भी मारा गया ॥ इस के वक्त में मुगलों ने  
तिब्बत की राह बंगाले पर चढ़ाई की। पर शिकस्त खायी ॥

ناصر الدين  
محمود

नासिरुद्दीन महमूद

यह शम्सुद्दीन अल्तिमश का बेटा था। जब बादशाह हुआ  
१२४३ ई० सलतनत का बिल्कुल काम अपने बहनोई वज़ीर गयासुद्दीन-  
खल्जन के भरोसे पर छोड़ दिया अपना शौक खाली किताब से  
रक्खा ॥ नाम को बादशाह था पर सब पूछा तो टवैशो करता  
था ॥ किताब नक़ल करके अपना पेट भरता। अपनी वेगम से  
खाना पकवाता लौंडो या मज़दूरनी एक भी उस के पास न रहने

\* रज़ाया मरदानी पोशाक में भागी थी रास्ते में सो गयी किसी किसान  
ने उस की पोशाक के तले ज़री और मोती ढकी अंगिया देखली जाना  
कि औरत है मार कर कपड़े उतार लिये साथ ज़मीन में गाड़ दी ॥

देता ॥ जो कुछ गरीब मुहताजों के खाने में आता है वही आप भी खाता । निकाह एक ही किया था दूसरे का कभी खयाल भी जो में न लाता ॥ वज़ीर बहुत होशियार था । शम्सुद्दीन अल्-तिमश का गुलाम और दामाद था ॥ पहले बादशाहों की गफ़लत से जो खराबियाँ और बेइतिज़ामियाँ मुल्क में पड़ गयी थीं उनके दूर करने की कोशिश करता । उधर ग़ज़नी फ़तह की इधर कालिंजर तक दब्दबा जमाया ॥ नरवर का क़िला लिया । चंदेरी को भी जा दबाया ॥ सन् १२१८ ई० में जब चंगेज़ख़ाँ के पोते हलाकू १२१८ ई० का ग़ल्ची आया । तो दो हजार हाथियों के साथ पचास हजार सवार और दोलाख पियादे लेकर दिल्ली के बाहर उस का इस्तिक़बाल किया ॥

सन् १२६६ ई० में इसनेक बादशाह ने इस दुन्या से कूच किया । १२६६ ई० इस की नेकी यहां तक बयान करते हैं कि किसी दिन एक किताब जो अपने हाथ से नक़ल की थी अपने किसी अमीर को दिखला रहा था उस अमीर ने कई जगह ग़नती बतलाई बादशाह ने दुरुस्त कर दिया ॥ लेकिन जब वह अमीर चला गया । तो फिर वैसा ही बना दिया जैसा पहले था ॥ लोगों ने सबब पूछा आप ने फ़र्माया कि मुझ को पेश्वर से मालूम था कि किताब ग़लत नहीं थी । लेकिन एक ख़ैख़ाह सलाह देनेवाले का दिल दुखाने से यह मिह्नत अपने ऊपर लेनी मैंने बहुत मुनासिब समझी ॥

✓ गयासुद्दीन बल्बन

غياث الدین  
بلبن

काम तो बादशाही का यह नासिरुद्दीन महमूद ही के वक़्त से करता था । लेकिन अब उसके मरने पर पूरा बादशाह हो गया ॥ सन् १२६६ ई० में मेवातियों ने सिर उठाया पर जैसा किया वैसा ही फल पाया ॥ कुछ कम ज़ियदा एक लाख आदमी उन के मारे गये सन् १२७६ ई० में बंगाल का सूबेदार १२७६ ई० तुग़ल ब्रिगडा और दावा बादशाही का किया । लेकिन जल्द ही उस का सिर काटा गया ॥



दिल्ली इस ज़माने में बड़ी रौनक पर थी सिवाय उन बाद-शाह और बादशाहजादों के जो मुगलों के डर से अपने मुल्क छोड़ छोड़कर पहले से यहां आ बसे थे और पच्चीस से कम न थे पंद्रह इस बादशाह के वक्त में आये। यह सभों की खातिर-दारी और पर्वरिश करता और वह सब खुशी से इस के तख्त के गिर्द हाथ बांधकर खड़े होते ॥ शहर में हर एक के मुल्क के नाम से महल्ले बस गये थे और समकंदी काशगरी खताई रूमो गोरखारज्मी वगैरा पुकारे जाते थे ॥ यह बादशाह अपना दब-दबा ज़माने और शानशौकत दिखलाने में जैसी कोशिश करता। वैसी ही अदुल इंसफ़ में मुस्तइदी रखता ॥ अवध के सूबेदार हैबतख़ां ने शराब के नशे में किसी गरीब को मार डाला था उस की औरत ने नालिश की। बादशाह ने हैबतख़ां को पांच सौ कोड़े लगवाकर उस औरत के हवाले किया और कह दिया कि आज तक हमारा गुलाम था अब तेरा हुआ हैबतख़ां जो ने बड़ी सिफ़ारिशों से बीस हजार रुपये देकर उस औरत की गुलामी से आज़ादी पायी ॥ कहते हैं कि अब से वह बादशाह हुआ शराब पीना बिल्कुल छोड़ दिया। नमाज़ और रोज़ा इख्तियार किया ॥ मातमपुर्सी के लिये अपने अमीरों के घर जाता। जुमे के दिन मसजिद से लौटते वक्त आलिम फ़ाज़िलों के मकान पर उन से मुलाकात करता ॥ इस धूम से सवारी निकलती थी कि पांच सौ आदमी नंगी तलवार लेकर अर्दली में चलते तौ भी रास्ते में जहां देखता कि बाज़ की मजलिस यांनी उपदेशसभा है उतर कर सुनता और अक्सर रोने लगजाता। वे बज्ज कभी न रहता वे मोज़े और टोपी कभी किसी खिदमतगार ने भी उसे न देखा पर सजा बहुत रखत देता और सल्तनत की पायदारी के लिये नाहक भी बहुतों की जान ले डालता ॥ आखिरी वक्त में इस बादशाह को पंजाब की तरफ़ लड़ाई में मुगलों के हाथ से अपने बड़े बेटे मुहम्मद के मारे जाने का बड़ा रंज हुआ। अमीर खुसरव मशहूर शाहर इसी शाहजादे मुह-म्मद के पास रहता था जब शाहजादा मारा गया अमीर खुसरव

दुश्मनों की कैद में पड़ गया लेकिन फिर छूट आया ॥ निदान गयासुद्दीन बलबन ८० बरस की उम्र में इस असार संसार से कूच करगया । और जब उस के बेटे \* कराखां ने सल्तनत से इन्कार किया वज़ीरों ने उस के पोते कैकुबाद को तख्त पर बिठाया ॥

१२६८ ई०

عزالدین

کیقباد

### मुइज्जुद्दीन कैकुबाद

इस की उम्र अठारह बरस की थी यक्वारगी ऐश में डूब गयी । पहले अपने चचेरे भाई कैकुसुरव को कत्ल किया और फिर और भी बहुत से अमीरों का सिर कटवाया ॥ मस्जिद और मंदिरों में भी बाहियात और तमाशबीनी होने लगी । सारी दिल्ली भांड भगतिये ठाढ़ी कत्थक कस्बी भड़वे इसी किस्म के आदमियों से भर गयी ॥ जब उस का बाप कराखां बंगाले का सूबेदार समझाने और नेक नसीहत देने को आया । यह उस से लड़ने के इरादे पर फौज लेकर निकला ॥ और फिर जब वह इस के दरबार में हाज़िर हुआ । यह पत्थर की तरह तख्त पर बैठा रहा और अपने बाप को तीन २ बार ज़मीन चूमते और आदाब बजा लाते देखकर ज़रा भी न हिला ॥ आखिर जब चौबदार पुकारा "कराखां निगाह रु बरु जहांपनाह सलामत" कराखां से न रहा गया । डाढ़ मारकर रोने लगा ॥ तब तो कैकुबाद के दिल पर गैरत ने असर किया । तख्त से उतर कर बाप के कदमों पर गिरपड़ा और हाथ पकड़कर अपने बराबर बिठाया ॥ कराखां ने समझाने और नसीहत करने का फ़ाइदा न देखकर छलटे पांव अपने सूबे का रास्ता लिया । और बेटे को उस की किस्मत के हवाले किया † ॥ कैकुबाद थोड़े ही दिनों में अपने सदाओं के हाथ से मारा गया । बीमार तो था ही एक कम्बल

१२८८ ई०

\* असली नाम इस का बुगराखां है बुगरा तुर्की में शेर को कहते हैं (ग) (क) से बदल जाता है बुकरा हुआ संचेप के लिये कराखां पुकारने लगे ॥

† अमीर खुसरो ने इसी भुलाक़ात के हाल में किरानुस्सादिन लिखी है ॥

में लपेटकर लात और लाठियों से भुरता कर डाला ॥ जब दम निकल गया खिड़की की राह जमना में फेंक दिया । और उस की जगह समाने का नाइब नाज़िम जलालुद्दीन फ़ीरोज़ ख़िल्जी तख़्त पर बैठा ॥ निदान ग़ोरी बादशाहों के गुलामों की सल्तनत कैकुबाद तक रही । जलालुद्दीन से ख़िल्जियों के घराने में आयी ॥

جلال الدين  
فیروز خلجی

### जलालुद्दीन फ़ीरोज़ ख़िल्जी

ख़िल्जी अफ़ग़ानिस्तान की सहरद पर पहाड़ियों की एक क़ौम है जलालुद्दीन फ़ीरोज़ जब तख़्त पर बैठा ७० बरस का था । मिज़ाज उस का सादा और रहमदिल परले सिरे का । १२६४ ई० सन् १२६४ ई० में उन के भतीजे इलाउद्दीन ने ८००० सवारों के साथ दखन में देवगढ़ \* के राजा रामदेव को जा घेरा ॥ और बहुतसा † सोना चांदी और जवाहिरात लेकर तब उस का पिंड छोड़ा ॥ यह मुसलमानों की दखन में पहली चढ़ाई थी इलाउद्दीन ने यह बड़ा भारी पाप का काम किया । कि १२६५ ई० सल्तनत के लालच से अपनी आंखों के साम्हने अपने बूढ़े चचा को धोखा देकर मरवा डाला ॥

علامه الدين  
خلجی

१२६० ई०

### अलाउद्दीन ख़िल्जी

इस ने तख़्त पर बैठते ही पहले तो जलालुद्दीन के दो लड़कों को क़त्ल किया । फिर जब गुजरात फ़तह करके अपनी सल्तनत में मिलाया तो फ़ौज से लूट का माल मांगा फ़ौज ने बलवा किया ॥ बहुत आदमी मारे गये । जो भागे बादशाह ने उन के बालबच्चे और घर के लोग कटवा डाले ॥ उन की औरतों को ख़राब करने के लिये नौकरों के हवाले किया । उन के दूध पीते बच्चों को उन की मा और बहनों के सिर पर

\* जिसे अब दौलताबाद कहते हैं ॥

† तथारीख़ फ़रिश्ता में लिखा है कि हजार मन चांदी क़सौ मन सोना सात मन मोती और दो मन हीरा पन्ना और माणक लिया ॥



पटकवा पटकवा कर भूरता कर डाला ॥ अलाउद्दीन के वक्त में मुगलों ने इस मुल्क पर कई बार चढ़ाई की। और बड़ी हानि हुई मचायी ॥ लेकिन शिकस्त हमेशा खाते रहे। जो गिरफ्तार हुए हाथियों के पैरों से पिसवाये गये या उन के गलों पर छुरे चलवा दिये ॥ एक दफ़ा नौ हजार मुगल इसी तरह मारे गये। इन के बच्चे और औरतों की भी जान नहीं बख़्शते थे ॥

साल भर के मुहासरे में रनथंभौर का क़िला फ़तह हुआ १३०० ई० हम्मीर वहाँ का राजा बड़ी बहादुरी से लड़ा। उस के मारे जाने पर सारा रनवास बे इच्छता के डर से आग में जलमरा ॥ बाक़ी जितने आदमी उस क़िले में रहे। क्या मर्द क्या औरत और क्या बच्चे सब के सब व़तल किये गये ॥ कहते हैं कोई बागी मीर मुम्मदशाह हम्मीर की शरण में चला गया था जब बादशाह ने तलब किया हम्मीर ने कहला भेजा कि चाहे सूरज पच्छिम में क्यों न निकले और चाहे सुमेर धरती से क्यों न मिल जाय मैं अपने शरणागत को हर्गिज़ तुम्हारे हवाले न करूंगा। जब तक ठम है उसे बचाऊंगा ॥ इसी पर बादशाह ने ख़फ़ा होकर चढ़ाई की क़िला फ़तह होने पर बादशाह ने देखा कि मीर मुहम्मद मैदान में घायल पड़ा है पूछा कि अगर इलाज कराके चंगा करें हमारे साथ क्या सलूक करेगा। जवाब दिया कि तुम्हे मारकर यह मीर मुहम्मद हम्मीर के बेटे को बादशाह बनावेगा बादशाह ने गुस्से में आकर उसे हाथी के पैरों से पिसवा डाला ॥

तीन बरस बाद चित्तौड़ का मशहूर क़िला फ़तह हुआ। १३०३ ई० राजा रतनसेन \* मारा गया ॥ उस की पद्मिनी रानी जिस का नाम पद्मावती था अपनी सब सखी सहेलियों के साथ चित्ता पर बैठ कर जल गयी। इसी रानी के रूप की बड़ाई सुनने पर बादशाह ने धोखा देकर राजा को कैद कर लिया

\* टाड़ साहिब इस राजा का नाम भीम लिखते हैं ॥

था और हुक्म दे दिया कि जब तक रानी न मंगा दे रिहाई न पावे रानी ने चालाकी की कहला भेजा कि मैं आती हूँ मेरी सखी सहेली और बांदियों के लिये डोलियां भेजो और फिर सात सौ डोलियों में इस ठब हथियारबन्द सिपाही छुपा लायी कि आप भी सलामत निकल गयी और अपने राजा को भी बन्दीखाने से निकाल ले गयी ॥ उस वक्त तो बादशाह से कुछ न बन पड़ा । लाग की आग से अपनी ही छाती जलाता रहा ॥ लेकिन फ़तह पाने पर जब क़िले के अन्दर गया । और चाहा कि उस से अपना जी ठंका करे उसके बदले वहां उग्र का मकान उस की चिता के धूँ से भरा हुआ पाया \* ॥

१२०६ ई० देवगढ़ के राजा रामदेव ने मामूली नज़राना भेजने में कुछ उज़र किया था इस लिये दखन की फ़ौज भेजी गयी राजा ने मुक़ाबले की ताक़त न देखी दिल्ली में आकर हाज़िर हुआ । और बहुत सा नज़र नज़राना देकर बादशाह को राजी कर लिया ॥ लेकिन फ़ौज जब देवगढ़ को जाती थी उस के अफ़सर ने गुजरात के भागे हुए राजा की रानी कमलादेवी को पकड़के बादशाह के हुज़ूर में भेज दिया । यह रानी ऐसी खूबसूरत थी कि बादशाह ने उसी दम उसे अपनी बेगम बना लिया ॥ रानी ने अर्ज़ की कि जहाँपनाह मेरी लड़की मुझ से भी बड़कर खूबसूरत है वह भी राजा से मंगा ली जाय लड़की उस की देवलदेवी उन्ही दिनों में देवगढ़ के राजा के लड़के से व्याही गयी थी । बिदा होकर बाप के यहां से देवगढ़ जाती थी ॥ बादशाह का हुक्म होते ही रास्ते से पकड़ी आयी । बादशाह ने अपने लड़के खिज़ूरखां को दे दी ॥ अमीर खुस्रू ने अपनी रक्त किताब में इसी देवलदेवी और खिज़ूरखां का हाल

---

\* इस का हाल मलिक मुहम्मद जादसी ने शेरशाह के ज़माने में अपनी किताब पदमावत में कहानी के तौर पर दोहे चौपाइयों में बहुत अच्छा लिखा है जहां सती हुई लिखता है ॥

लागी कंठ आग है होरी । दार भयी खरि चंग न मोरी ॥

लिखा है \* वह इस बादशाह के वक्त में हजार रुपया साल तन्खाह पाता था। सन् १३१० ई० में फिर दखन को १३१० ई० फौज भेजी गयी कर्नाटक के राजा बल्लालदेव को कैद कर लिया। उस की राजधानी द्वारसमुद्र श्रीरंगपट्टन से १०० मील वायुकोन को अब तक ऊजड़ पड़ी है बादशाही फौज सेतबंद रामेश्वर तक पहुंची। और वहां भी मसजिद बना दी ॥ सन् १३११ ई० में बादशाह ने मुसलमान मुगलों को जो नौकर १३११ ई० हो गये थे एककलम मौजूफ कर दिया। और जब उन्होंने दंगा किया तो बिल्कुल पंदरह हजार को कत्ल कर के उनके बाल बच्चों को लोंड़ी गुलाम बनाके बेच डाला ॥

अलाउद्दीन को पढ़ना लिखना कुछ नहीं आता था। बादशाह होने के बाद पढ़ना सीखना शुरू किया पर तो भी घमंडी इतना कि अपने तर्ह सारी दुन्या से बढकर पढा लिखा और अकलमंद समझता था ॥ मकदूर क्या कि कोई उस की बात दुहरा सके कभी नया मजहब चलाना चाहता कभी सारी दुन्या को अपने तहत में लाने का मंसूवा बांधता। बिना उस की परवानगी न कोई सर्टार अपने बेटा बेटी का ब्याह कर सकता न दस पांच भाई बंद या दोस्त आशुनाओं को अपने घर बुला सकता ॥ मालगुजारी बढायी गयी। ज़मीन की पैदावार में आधों आध बढायी होने लगे कूते और बलाहूर के लिये भी एक कौड़ी न छोड़ी ॥ मुकर्रर तादाद से ज़ियादा ज़मीन गाय बैल बकरी रखने की मनाही थी। जब बादशाह ने फौज की तन्खाह घटानी चाही सिपाहियों की खातिर जिस

\* अमीर खुसरो लिखते हैं कि अलाउद्दीन के बाद मलिक काफूर ने खिजुरां को अंधा करके ग्वालियर के किले में कैद किया था देवलदेव उस के साथ थी मुबारकशाह ने जब खिजुरां की कत्ल के लिये ज़िद्द भेजे लिपट गयी हाथ कटा चिहरा घायल हुआ पर अपने खाविन्द को न छोड़ा उस के साथ कत्ल हुई ॥

सस्ती कर दो ॥ सब चीज का निखं \* सर्कार से मुक़र्रर हो गया। जो माल एक रुपये का बिकता था वह अब आठ ही आने का बाकी रहा ॥ इस बादशाह की फ़ौज में पौने पांच लाख सवार गिने जाते थे। घोड़े दागे हुए सर्कार से और तनखाह में दो सौ चाँतीस रुपये साल पाते थे ॥ जब मुग़लों ने आकर दिल्ली का शहर घेर लिया था। तीन लाख सवार और सत्ताईस सौ हाथी लेकर उन के मुक़ाबले को निकला था ॥ सत्तर हजार इस के यहां शागिर्दपेशे थे उन में सात हजार मेमार बेलदार और गिलकार नौकर थे ॥ बड़ी से बड़ी इमारत दो हफ़्ते में तय्यार करा सकता था। अब की तरह ठीके में कम मजदूर काम नहीं बनवाता था ॥ वह अपने तई दूसरा सिकन्दर बतलाता था। बल्कि यह लक़ब सिक्के में भी खुदवा दिया था ॥ बेशक यह बादशाह बड़ा ज़बर्दस्त हो गुज़रा निज़ामुद्दीन अहमद अपनी किताब तबक़ातिअक़बरी में लिखता है कि इस ने तमाम वक़फ़ और इनाम और मिलक के गाँव ज़ब्त कर लिये थे। और लोग यहां तक मुहताज हो गये थे कि पेट भर रोटी नहीं पाते थे ॥ तौ भी मक़दूर क्या था कि किसी तरह की शिकायत जुवान पर ला सकते। इतने ज़ामूस मुक़र्रर थे कि शिकायत करने की तुहमत में पकड़े जाने की दहशत से लोग आपस में बात चीत भी बहुत कम करते थे ॥

१३१६ ई० निदान इस ने २० बरस से ऊपर बादशाही की। आखिरी वक़्त में मुल्क के दर्मियान कुछ कुछ हलचल पड़ गयी ॥ रामदेव के दामाद हरपाल ने दखन से बादशाही अमल उठा दिया। और गुजरात में भी बलवा हो गया ॥

---

\* तवारीख़ फ़ारिश्ता में लिखा है कि उस वक़्त दिल्ली में अब के हिस्साब से एक रुपये का दो मन तो गेहूँ बिकता था और पौने चार मन जब साढ़े सात सेर की मिसरी थी और तीस सेर का घी रुपये की ४० गज़ घटिया गज़ी मिलती थी और २०० से १) तक गुलाम और लोहो ॥

### कुतबुद्दीन मुबारकशाह

قطب الدین  
مبارک شاہ

मलिक काफूर को जिसे अलाउद्दीन ने खोजे और गुलाम से पहले दर्जे का अमीर बना दिया था उसके मरने पर अब होसिला तख्त और ताज लेने का हुआ। अलाउद्दीन के दो बड़े लड़कों की तो आखिरी निकलवा ली लेकिन तीसरे मुबारकशाह की जब जान लेनी चाही बादशाही सिपाहियों ने काफूर ही को मार डाला ॥ १३१० ई०

मुबारक ने तख्त पर बैठते ही अपने छोटे भाई शहाबुद्दीन उमर को जो निरा बच्चा था और नाम के लिये मलिक काफूर के कहने से तख्त पर आ बैठता था अंधा कर दिया। गुजरात में फौज भेजी देखन जाकर हरपाल को कैद कर लाया और जीते हुए की खाल खिंचवाकर भुस भरवा दिया ॥ जब मुल्क में दबदबा जमा। बादशाह बिल्कुल रेश में डूब गया ॥ रात दिन नशे में चूर रहता। जनानी पोशाक पहनकर अमीरों के घर नाचने को जाता ॥ जिन रेशों को आदमी छुपाता है वह उन को खूब जाहिर करने की कोशिश करता। कस्बियों को बुलवाकर दरबार में अपने बड़े बड़े अमीरों की बराबर बिठलाता कभी कभी नंगा मादर-जाद बाहर निकल आता ॥ निदान वह ऐसा बदनाम हुआ कि आखिर हिन्दू के एक छोकरे खस्रख्वा \* के हाथ से जिसे उस ने गुलाम से वजीर बनाया था मारा ही गया ॥ खस्रख ने अला- १३२१ ई० उद्दीन की आलाद में से किसी को भी बाकी न छोड़ा। अला-उद्दीन की बेगम को हरम बनाया और ताज सल्तनत का अपने सिर पर रक्खा ॥ चार महीने तक दिल्ली में सिक्का खूतवा इस हिन्दू के नाम का जारी रहा। और जुब्दतुलवारीख के मुताबिक हिन्दुओं ने मुसलमानियां रखकर और कुरान की चौकी और सीढ़ी बनाकर मस्जिदों में अपने मूर्तों का पूजन किया ॥ लेकिन पंजाब के सूबेदार गाजीखां तुगलक ने जल्द ही आन-कर उस का काम तमाम किया। और खिलजियों के खानदान

\* असल नाम इस हिन्दू बच्चे का किसी तारीख में नहीं मिलता है लेकिन क्रोम का नीच पंथा है लिखा है इस के मामू का नाम रणडोल था ॥



में कोई लाइक आदमी न रहने के सबब खलकृत की खाहिश बमोजिव बूढ़ आपही तख्त पर बैठा ॥

غياث الدین  
تغلق

गयासुद्दीन तुग़लक

गाजीखां ने अपना नाम गयासुद्दीन रक्खा। यह गयासुद्दीन बल्लबन के गुलाम का बेटा था ॥ मुल्क का अच्छा बंदोबस्त किया। दखन में बिदर फ़तह हुआ ॥ बरंगूल का राजा कैद होकर दिल्ली आया। दिल्ली में तुग़लकाबाद का किला इसी गयासुद्दीन ने बनाया ॥ बंगाले की तरफ़ बादशाह खुद गया। वहाँ अब तक केकुबाद का बाप कराखां सूबेदार था फिरते वक़्त तिरहुत लेकर वहाँ के राजा को पकड़ लाया ॥ बादशाह के बड़े बेटे फ़ख़-सुद्दीन जौना ने जिस का खिताब अलगखां था दिल्ली से निकल कर बाप से मिलने और जशन करने के लिये तीन राज में १३२५ ई० एक काठ का मकान बनवाया। लेकिन येन जशन में वह मकान गिर पड़ा और बादशाह पांच आदमियों के साथ दब कर मर गया ॥ \* अलगखां उस वक़्त मौजूद न था। इस लिये लोग उस पर यह भी शुब्रहा करते हैं कि बाप के मारने ही के वास्ते यह मकान बनाया था ॥

الخ خان  
محمد تغلق

मुहम्मद तुग़लक

अलगखां, मुहम्मद तुग़लक के नाम से तख्त पर बैठा इनाम इक़राम में खूब रुपया लुटाया। हजार सुतून का महल बनाया ॥ विद्या इसे अच्छी थी और हौसिलेवाला भी बड़ा था शराब नहीं पीता। और शां यानी अपने धर्मशास्त्र को बहुत मानता ॥ शुरू सल्तनत में इंतज़ाम भी मुल्क का अच्छा हो गया था। दखन वगैरः दूर दूर के सूबों को भी इस ने ज़र कर लिया था ॥ लेकिन फिर येमे पागलपने के काम किये। कि लोग इसे भक्ता और बाबला समझने लगे ॥ पहले तो इस ने

• تاریخ وفات غیاث الدین تغلق حلیہ سنہ ۷۲۵ ھ

ईरान पर चढ़ाई करने का मंसूबा बांधा और तीन लाख सत्तर हजार सवारों का लश्कर इकट्ठा किया। लेकिन जब खर्च बढ़ने से खजाना खाली हो गया तो एक लाख सवारों को नेपाल के पहाड़ों की राह चोन लेने के लिये रवाना किया। तांबे का रूपया चलाया। और रअय्यत पर महसूल बेठिकाने बढ़ाया। नतीजा यह निकला कि लाख सवारों में से एक भी उन हिमालय के जंगल पहाड़ों में जीता न बचा। वेवपार बेवहार बिल्कुल बंद हो गया रअय्यत फिर गयी सूबे अकसर हाथ से निकल गये। खेत बंजर पड़े लोग मरी और काल से मरने लगे। मुहम्मद ने अपनी फौज को हुक्म दिया कि रअय्यत का शिकार करें। शेर के लिये जिस तरह हकुआ होता है चारों तरफ से घेर घेरकर मारें और सिर उनके काट काट कर किले के कंगूरों से लटकाने के लिये भेज दें। आप भी रअय्यत के शिकार में शरीक था और हजारों ही आदमियों का सिर कटवाया। लेकिन सब से बढ़कर पागलपने का काम जो उस ने किया वह यह था कि दिल्ली उजाड़कर देवगढ़ को दौलताबाद के नाम से अपना दारुस्सलतनत यानी राजधानी बनाना चाहा। क्या आफत गुजरी होगी दिल्ली वालों के दिल पर जब इस पागल बादशाह ने हुक्म दिया कि जो आदमी हुक्म सुनते ही दिल्ली छोड़कर दौलताबाद न चला जायगा। बाल बच्चों समेत कत्ल किया जायगा। निदान दौलताबाद तो न बसा। लेकिन दिल्ली का शहर अलबत्ता बोरान हो गया। २० वरस की बादशाही के बाद ठट्टे के पास बीमार पड़कर मरा।\* और यहां वालों का उस के जुल्म से गला कूटा। १३५१ ई०

फ़ीरोज़ तुग़लक़

فیروز تغلق

मुहम्मद तुग़लक़ के बाद फ़ीरोज़ तुग़लक़ उस का चचेरा भाई तख्त पर बैठा। सिंध गुजरात और बंगाले पर चढ़ाहयां

\* मरते वक़्त उस ने यह शेर कहे थे

بسیار ندرت چہاں چہدیم • بسیار نعیم • ناز دیدیم • اسیان بالذہر نشستیم  
توکان کرلی بہا خوردیم • کو دیدیم بسے نشاط و آخر • چون قامت ماہ نو خمیدیم

१३८५ ई० की पर उन से ऐसा कुछ फाड़टा हाथ न लगा । बुढ़ापे में वज़ीर ने चाहा था कि उस का जी बड़े बेटे नासिरुद्दीन मुहम्मद की तरफ से खट्टा कर दे लेकिन बेटे ने चालाकी की किसी ठव से महलों में जाकर अपने बाप के पैरों पर सिर रख दिया । बाप ने वज़ीर को उस के हवाले किया और सल्तनत का काम भी सब उसी को सौंप दिया ॥ लेकिन नासिरुद्दीन को सल्तनत की अकल न थी दो बरस भी नहीं गुज़रने पाये कि उस के दो भाइयों ने मिल कर बखेड़ा किया । नासिरुद्दीन सिरमौर के पहाड़ों की तरफ भागा ॥

१३८८ ई० इस असे में फ़ीरोज़ तुग़लक नव्वे बरस का होकर दुनिया से सिधारा । \* जिन लोगों ने बखेड़ा किया था उन्हीं लोगों ने उस के पोते ग़यासुद्दीन तुग़लक को तख्त पर बिठाया ॥

फ़ीरोज़शाह तुग़लक दिल्ली के बहुत नेकनाम बादशाहों में था कहते हैं कि उस ने ५० बंध बंधाये १५० पुल तय्यार कराये । ४० मस्जिद और १०० सराय बनवाये और तीस मटरसे और १०० शिफाखाने यानी अस्पताल मुक़र्रर किये ॥ सिवाय इस के उस ने यह भी एक बड़ा काम किया । कि ज़मना की नहर करनाल होकर हांसी हिंसार को लाया ॥ उस के पानी से लाखों बीघे ज़मीन सिंचती है । और हज़ारों आदमी की रोटी चलती है ॥

غياث الدين  
تغلق ثاني

ग़यासुद्दीन तुग़लक (दूसरा)

ग़यासुद्दीन की उन्ही लोगों से तकरार हुई जिन्हें ने उसे तख्त पर बिठाया था । और आखिर पांच ही महीने बाद १३८६ ई० उनके हाथ से मारा गया ॥

ابوبکر تغلق

अबूबकर तुग़लक

यह भी फ़ीरोज़शाह का पोता था । साल भर भी बाद- १३६० ई० शाही न करने पाया कि नासिरुद्दीन ने पहाड़ों से निकलकर



हसे कैद कर लिया और तख्त पर आप बेठा ॥ लेकिन इन्तिजाम मुल्क का कुछ न बन पड़ा । इस के मरने पर इसका बड़ा बेटा हुमायूँ तुग़लक़ सिकन्दरशाह के लक़ब से बादशाह हुआ ॥ पर ४५ दिनके बाद जब वह भी मर गया । तो उसके छोटे बेटे महमूद तुग़लक़ ने ताज सल्तनत का अपने सिर पर रखवा ॥

१३६४ ई०

### नासिरुद्दीन महमूद तुग़लक़

ناصر الدين  
محمود تغلق

बादशाह लड़का था । गुजरात मालवा खानदेम बिलकुल दिल्ली के तहत से निकल गया था ॥ जौनपुर और टवाकर जुदा ही बादशाह बन बैठा था । मुल्क में हर तरफ़ खेड़ा पड़ गया था ॥ आपस में एक दूसरे से लड़ता था । दर्बार में भी एका न था ॥ कि इसी ज़माने में समर्कन्द के बादशाह अमीर तैमूर ने जिसे तिमरलंग और साहिबकिंग और गुरका भी कहते हैं और जो उसी खानदान में था जिस में चंगे-जिखा हुआ तातारियों की फ़ौज लेकर हिन्दुस्तान पर चढ़ाई की काबुल से बघ्न होता हुआ बेड़ों के पुल पर सिंध पार उतरा । और फिर तुलम्बा भटनेर और समाने का लूटता फूँकता क़त्ल करता दिल्ली के सामने आन पहुँचा ॥ रास्ते से जिन बेचारों को पकड़ता लाया था । यहाँ इस बेरहम संगटिल ने १९ बरस तक के लड़कों को गुलामी के लिये बच्चाकर एक साथ आदमियों का गला कटवाया ॥

महमूद गुजरात की तरफ़ भागा । दिल्ली में तैमूर के नाम १३६८ ई० का ख़तका पड़ा गया ॥

तैमूर तो इस फ़तह की ख़शियाँ मनाता था और बड़ा भारी जशन कर रहा था । और उसकी फ़ौज को लूट मार में काम था ॥ शहर में आग लगा दी थी शहर वाले क़त्ल होते

• گورگان شخصی که نسبش بسلاطین رسد و نسبت دامادی هم داشته باشد  
تاریخ ولادت تیمور مؤید تیمور سنه ۷۳۶ هجری قمری وفات تیمور تیمورتغان  
سنه ۸۰۷ هجری قمری الکبریوی تاریخش میں تیمور کو ترک لکھا ہی اس کے  
دانا کا پوتا دادا چنگیزخان کے بیٹے چغتائی خان کا امیر امیر تھا •

ये। मुर्दों के ढेर से अक्सर गलियों के रास्ते बंद हो गये थे। जहाँ लूटने का कुछ बाका न रहा और उसकी फौज भी घास की तरह आदमियों की गर्दन काटते काटते बक गयी और लौंडी गुलाम बनाने की लागों की बहू बेटियाँ और लड़के भी खादिश से ज़ियादा हाथ आ गये तैमूरलंग पन्तरह दिन दिल्ली में रहकर मेरठ क़त्न करता हुआ और हरिद्वार और जम्बू होता हुआ जिधर से आया था वहाँ तकफ़ का चला गया। हिंदुस्तान में अपने पीछे काल और मर्ग और हर एक घात की ध्वंसावस्ती छोड़ गया ॥ हमारी समझ में तो चंगेज़खाँ और तैमूरलंग इन दोनों ज़ल्माद का नाम दुश्मा का दुश्मन रखना चाहिये। बल्कि इन को मात्तात ईश्वर का कोप कहना चाहिये ॥

तैमूर के जाने के पीछे छोड़े दिनों तो दिल्ली उजाड़ सी पड़ी रही आख़िर महमूद गुजरात से आया। और फिर कुछ १४१२ ई० दिन नाम की बाटशाही करके इम जहाँ से बिधारा ॥ महमूद के मरने पर पन्तरह महीने तक दौलतखाँ लोदी ने उंका सल्तनत का अपने नाम से बजाया लेकिन खिज़्रखाँ सय्यद पंजाब के हाकिम ने इसे निकाल बाहर किया। और काम सल्तनत का तैमूर के नाम से अपने हाथ में लिया ॥ सल्तनत काहे को थी। खाली नाम का दिल्ली रह गयी थी ॥ चार पृश्त तक सय्यदों ने हुकूमत की। चौथी पृश्त में यानी सय्यद अलाउद्दीन के वक़्त में दिल्ली की अमलदारी मुल छ कोस के घेरे में आरही ॥

बहलूलखाँ लोदी उस वक़्त पंजाब का मालिक बन बैठा था। सय्यद अलाउद्दीन ने दिल्ली उस के हवाले कर दी। और आप १४५० ई० वदाज़ की राह ली ॥

بہاول پور سے

बहलूल लोदी

बहलूल के तख़्त पर बैठने से पंजाब फिर दिल्ली के शामिल हो गया। और छव्वीस बरस की लड़ाई में बहलूल ने जौनपुर भी फ़तह किया ॥

जब बहलूल मरा। तो दिल्ली की हट्ट हिमालय से लेकर १४८८ ई० बनारस तक पहुंच गयी थी बल्कि जमना पार बूंदेलखंड भी इसी के ताबे था।

### सिकंदर लोदी

असली नाम इस का निजामखान था। एक सुनारन से पैदा हुआ था। इस ने अपने बाप बहलूल की सल्तनत और भी बढ़ायी बिहार कतह किया मुल्क का किसी कदर बंटोवस्त बांथा। आलिम फाजिलों की कदर की लेकिन हिंदुओं पर बड़ा जुल्म रखा रक्खा। इन की योथ्यावा सब अपनी अमल्दारी भर में बंद करदी। जो शहर किला हाथ लगा मंदिर मूर्ति उस में की त्रिलकुल तोड़ डाली। एक ब्राह्मण ने इतना ही कहा था कि हिंदू मुसल्मान दोनों का मत सच्चा है इसी पर उस की जान ली। मथुरा में हिंदुओं की हजामत तक बंद करदी। तौभी यह यादशाह दिल्ली के अच्छे बादशाहों में गिना जाता है कबीर इसी के वक्त में हुआ और फरंगियों का पहला जहाज़ यहां इसी के जमाने में आया। अट्ठाईस बरस सल्तनत करके दुनिया से सिधारा \* ॥

\* तारीख दाजदी में लिखा है कि सिकंदर लोदी असर की नमाज़ के बाद मुस्लिम लोगों के खलसे में जाता था और फिर कुरान पढ़ता था और तब मग़रिब की नमाज़ मस्जिद में पढ़कर धबीके के बाद घंटे भर के लिये हरमसरा में जाता था तमाम रात दीवानख़ास में बैठकर सल्तनत का काम करता था सत्तरह अहलकार हमेशा हाज़िर रहते थे चाधी रात ठलने पर खाना मांगता था अहलकार हाथ धोकर सामने बैठ जाते थे वह दंगल पर रहता था और खाना एक बड़ी सी फुरसी पर चुना जाता था उन सत्तरह अहलकारों के आगे भी रखता जाता था लेकिन यह खाते न थे उठाकर घर लेजाते थे सालार मसजद गाज़ी के भंडे का मेला और मक़बरो में औरतों का जाना मौक़फ़ कर दिया था जो बाकीदारी की इज़ात में कैद होते थे ईद पर सब का छोड़ देता था जब किसी के लिये कुछ मुक़रर होजाता था फिर कभी उस में कुछ फ़र्क़ नहीं पड़ने पाता था ग़ैज़ अददुल्मनन मौक़पुर से गर्मियों में आया था

## ✓ इब्राहीम लोदी

सिकंदर के पीछे उस का बेटा इब्राहीम लोदी तख्त पर बैठा । लेकिन इस में अपने बाप के से गुण न थे जल्द ही अपने शक्ति मित्राज और घमंड से सारे भाई बिरादर और सदरों को नाराज कर दिया मुल्क में हर तरफ बखेड़ा उठने लगा ॥ सूबेदार सर्वश्रेष्ठ होगये । बादशाह से मुकाबला करने लगे ॥ पंजाब के सूबेदार दौलतखाने लोदी \* ने अपनी मदद के लिये काबुल से बाबर को बुलाया । बाबर ने आते ही पहले तो लाहौर फूँजा और फिर देवालपुर वालों को फत्ल करता हुआ १५१४ ई० सरहिंद के सामने आन पहुँचा ॥ इस अरसे में दौलतखाने विगड़कर पहाड़ों की तरफ भाग गया । इसी खयाल से बाबर भी काबुल को लौट गया ॥ लेकिन जल्द ही बाबर ने फिर अपने घोड़े की बाग हिंदुस्तान की तरफ मोड़ी लाहौर से पहाड़ों में दौलतखाने को सर करता हुआ रोपड़ की राह जब पानीपत में पहुँचा । तो वहाँ इब्राहीम लोदी को एक लाख सवार पियादे और हजार हाथी के साथ मुकाबले पर मुस्तैज पाया ॥ बाबर के साथ कुल बारह हजार आदमियों की जमख्यत थी लेकिन फतह शिकस्त तो भगवान के हाथ है इब्राहीम इक्कीसवीं अपरेल को घंटरह सोलह हजार आदमियों के साथ लड़ाई में मारा गया । † और दिल्ली आगरा १५२६ ई० बाबर के हाथ लगा ॥

इस लिये खाने के साथ एक घड़ा शर्बत उस के पास भेजा गया फिर जब वह जाड़ों में आया तब भी एक घड़ा शर्बत उसे पहुँचता रहा अमीरों के सब लड़कों को हुक्म था कि कुछ कसब सोखें और कारखाने जारी करें ॥

\* कहते हैं कि यह दौलतखाने लोदी उसी दौलतखाने लोदी की औलाद में था जो मल्लूद तुगलक के मरने पर कुछ दिनों दिल्ली का बादशाह बन बैठा था ॥

† नौ से ऊपर था बत्तीसा । पानीपत में भारत दीसा ॥

अठवां रजब धार मुकदारा । बाबर जीत घराईम द्वारा ॥

बाबर लिखता है कि उस रोज़ सुबह से तीसरे पहर तक लड़ाई होती रही। इस अरसे में कई बार उस के तोपखाने हे घाड़ टंगी ॥ बाह्र अब तो अंगरेज़ों गोले टाज़ एक मिनट में पांच फ़ौर करते हैं। गोले धपा आले बरसाते हैं ॥ बाबर का फ़तह उस के तीरन्दाज़ों के सघब से मिली। लेकिन हम जानते हैं कि इब्राहीम के पास एक लाख सवार पियादे और एक हजार हाथी के बदले अगर ओधो कम्पनी भी इंग्लैंड रफ़लवाले गोरो की होती बाबर के बारह हजार तीरन्दाज़ों के भगाने का काफी थी ॥

### ✓ ज़हीरुद्दीन मुहम्मद बाबर

ظہیر الدین  
محمّد بابر

बाबर तैमूर से छठी पुस्त में हुआ मा इस की चंगेज़खां के बेटे चंगतार्खां के खानदान में महमूदखां मुग़ल की बहन थी। बाबर की नौजवानो बड़े लड़ाई भगड़ों में कटी ॥ और उस ने ज़माने के बड़े ही ऊंच नीच और फ़ौर फ़ार देखे कभी तो समक़न्द और बुखारे का बादशाह होता था। कभी पानी पीने का एक लोटा भी पास न रहता ॥ बाप इसे बारह ही बरस का छोड़कर मर गया था एक दफ़ा मुसीबत की हालत में हम ने इरादा किया कि फ़कीर होकर चीन को चला जावे। लेकिन भगवान को तो यह मंज़ूर था कि उसी का पोता हिन्दुस्तान का बड़े से बड़ा और अच्छे से अच्छा बादशाह होवे और अंगरेज़ों के पहुँचने तक उसी के घराने में यहां की सल्तनत रहे ॥ निदान बाईस बरस की उम्र में समक़न्द की बादशाही से नाउमिद होकर बाबर हिमालय इस पार काबुल में चला आया। काबुल उस के भाई भतीजों के पास था लेकिन उन दिनों बेदखल सा हो रहा था बाबर को वहां की सल्तनत हासिल करने में कुछ ऐसी दिक्कत न पड़ी बाईस बरस काबुल की बादशाही करके तब हिन्दुस्तान की तरफ़ कदम बढ़ाया ॥



दिल्ली आगरा हाथ आने पर बाबर ने खूब दिल खोलकर धन दौलत बांटा अपने बेटे हुमायूँ को दो ऊपर एक सैरानो का एक सेना हौदा दिया कि वैसे उस वक़्त सारी दुनिया में दूसरा न था और काबुल के मुल्क भर में मर्द औरत बच्चे गुलाम लोन्डी समेत सब को एक २ शाहसूखी सपना जो क़ीव अठन्नी के बराबर होता है भेजा ॥

थोड़े ही दिन बाद शाहज़ादा हुमायूँ कुछ फ़ौज लेकर निकला । और बघाना घोलपुर ग्वालियर वगैरः सब मुल्क जोनपुर समेत बाबर के ताबे कर लिया ॥

चित्तौड़ यानी मेवाड़ का राज इस वक़्त अपनी पूरी औज पर था । सांगा राना गढ़ी पर था ॥ अजमेर से लेकर भिल्सा चंदेरी तक उसी का डंका बजता था । जयपुर जोधपुर वगैरः सब जगह के राजाओं का वह सिरताज और पेशवा गिना जाता था ॥ बड़ी भोड़ भाड़ लेकर बाबर के मुकाबले को आया । जब बघाने से आगे बढ़ा और फ़तहपुर सीकरी के बराबर बादशाही हराबुल को शिकस्त देकर पीछे हटाया बाबर के साथियों का दिल सुस्त पड़ गया ॥ और इसी अंस में काबुल से एक नामी नज़मी यानी ज्योतिषी ने आकर यह मशहूर कर दिया कि मंगल साम्हने है । बाबर के फ़ौज को बर्बादों यकीनी है ॥ बाबर मंगल से तो न डरा । लेकिन अपनी फ़ौज के बिदिल होने से बहुत हिरासा हुआ ॥ मन्नत मानी कि अगर सांगा पर फ़तह पाऊँ । फिर कभी शराब न पीऊँ और डाढ़ी बढने दूँ ॥ बल्कि शराब पीने के सोने चाँदी के पियाले उसी वक़्त मुहताजों को बांट दिये और अपने सिपाहियों से कहा कि यारो बेइज्जती के साथ पीठ दिखलाने से तो इन में सामने होकर मरना बिहतर है सब ने कुरान की क़सम खायी कि मर जायेंगे पर पीठ न दिखायेंगे निदान बाबर ने फ़तह पायी सांगा मुश्किल से अपनी जान लेकर भागा । जब वह नज़मी बाबर को फ़तहकी मुबारकबाद देने आया दूसरा कोई होता ज़रूर क़त्ल करता हम भी उस का मुंह काला किये वगैर



हर्गिजन छोड़ते लेकिन बाबर ने उसे लानत मलामत के साथ बहुत सा धन देकर खाली इतना कह दिया कि जा अब तू मेरे मुल्क से निकल जा ॥

दूसरे साल बाबर मेरठनीराय चंदेरीवाले पर चढ़ा । जब १५२८ ई० बाबर के सिपाही किले में पहुँचे किलेवालों ने जिवहर किया ॥ पहले अबनी औरतों को मार डाला । फिर आप सब के सब कोई बाबर के आदमियों से लूट के और कोई आपस में एक दूसरे के हाथ से काट मरे अपनी इज्जत और धर्म को बचाया ॥

इसी साल बाबर ने अफगानों से अवध और बिहार लिया । और रनथंभौर का किला भी उस के हाथ आ गया ॥

बाबर ५० बरस की उम्र में आगरे के दर्मियान दुन्या से सिधारा । \* उस के मरने का सबब यों बतलाते हैं कि १५३० ई० जब हुमायूँ बहुत बीमार हुआ और हकीमों ने जवाब दिया बाबर ने हुमायूँ के पलंग की तीन फेरी देकर यह दुआ मांगी कि या खदा तू इसको जान बख्श और इस के बदले मुझे ले और इस दुआ का देनेों के दिल पर ऐसा असर हुआ कि हुमायूँ तो उसी दम से अच्छा होने लगा और बाबर बीमार पड़ा ॥ इस की कबर इस के कहने मुताबिक काबुल में एक बहुत सुंदर मुहावनी जगह में खनी है । वहाँ भी उस से घड़कर चिह्नर कोई दूसरी जगह लाइक सैर के नहीं है ॥

बाबर बेशक गणिया के अच्छे बादशाहों में था । अच्छा क्या यह तो कोई अजीब बुजुर्ग हो गुजरा ॥ सजा कड़ी देता था । पर वे सबब कभी किमों को नहीं सताता था ॥ अपना सारा हाल अपने हाथ से एक तुर्की किताब में लिख गया है । लाइक देखने के है ॥ यह लिखता है कि ऐसा मुख में ने उम्र भर नहीं पाया । जैसा कुछ दिन समकंद छोड़ने पर मिला ॥ कि जब मुझ को फिक्क और तरद्दुद में डालने के लिये कोई भी मल्लानत मेरे पास न आये पेट भर कर मैं ने उन्हीं दिनों में खाया । और पहरो नौद का भी मजा मैं ने उन्हीं दिनों में पाया ॥ ठुब

और मुख तबीयत पर मौकूफ है यह उसी की तबीयत थी कि जिन हालतों में आदमों को जान की फ़िक्र पड़ती है वह अपनी किताब में जंगल और पहाड़ के फल फूलों का हाल और जो ख़शियां उसे इन के देखने से हासिल होती थीं लिखता है यह उसी का काम था कि बादशाह होने पर भी लड़कपन के थार दोस्त और संगी साथियों की याद में घड़ियों रोया करता। बीमारी से थोड़े ही दिन पहले कालपी से आगरे १६० मोल दो दिन में थोड़े पर चला गया और गंगा जमना तो तिरकर कई चार पार उतरा था।

همایون

हुमायूँ

हुमायूँ तख़्त पर बैठा। उस का एक भारे कामगं पहने से काबुल क़ंदहार का नाज़िम था बाक़ी हिंदाल और मिर्जा अस्करी इन दो भाइयों का हुमायूँ ने संभल और मेवात का नाज़िम बनाया। हुमायूँ में कोई ऐसा ऐब न था कि हम उस को किसी बात का इल्ज़ाम दें आख़िर बाबर का बेटा था। लेकिन वह ऐसे थोड़े दिन के हासिल किये हुए मुल्क को दुश्मनों से बचाने और झटपट जोड़ तोड़ लगाकर और काबू निकालकर इतिज़ाम करने के वास्ते न था। आराम और इतमीनान के साथ सल्तनत बख़ूबी कर सकता। इसी लिये जब दुश्मनों ने सिर उठाया उन के टकाने में इस ने गैमी बेमौका देर दी और उन्हें फ़सत दी कि ये जोर पकड़ गये सब से ज़बर्दस्त इस का दुश्मन शेरखा था। उस का बाप हसनखा पठान सहस्रगम में १०० घोड़ों का जागीरदार था। लेकिन सल्तनतों के फेर फार में यह शेरखा ऐसा बढ़ा कि बिहार और बंगाला टबाकर उस ने हुमायूँ के मुक़ाबिले का सामान किया। जब हुमायूँ तख़्त पर बैठा चनार का क़िला शेरखा के क़ब्ज़े में था। हुमायूँ पहले तो कालिंजर और जौनपुर में दुश्मनों से लड़ता भिड़ता गुजरात के बादशाह बहादुरशाह को शिक्स्त देना और उस के मुल्क में दख़ल करता

खंभात तक चला गया था लेकिन जब खबर शेरखां के सर्कशी की सुनी गुजरात छोड़कर मुंह पूरब की तरफ फेरा ॥ कहते हैं कि गुजरात में चंपानेर का क़िला दीवार की तरह एक खड़े पहाड़ पर बना है हुमायूँ ३०० चुने हुए सिपाहियों को लेकर रात के वक़्त लोहे की मेखों पर जो पहाड़ में गाड़ दी थीं पैर रखता हुआ ऊपर पहुँच गया। और दुश्मनों से उसे खाली करवा लिया ॥ खज़ाना बहादुरशाह का सिर्फ़ एक ही १५३५ ई० आदमी को मालूम था। उस ने बतलाने में इन्कार किया ॥ लोगों ने चाहा कि उस पर सख़्ती करें। और तकलीफ़ दें ॥ लेकिन हुमायूँ ने यह बात पसंद न की। और सलाह दी ॥ कि इसे राज़ी करो। और ख़ूब शराब पिलाओ ॥ जब वह नशे में आया। तो उसी दम जहाँ खज़ाना गड़ा था बतला दिया ॥

निदान चनार तक तो हुमायूँ अपनी अमलदारी में चला आया। लेकिन चनार का क़िला लेने में कई महीने का प्रयास लगा ॥ शेरखां ने इस वक़्त मुक़ाबिला मुनासिबान समझा। अपने बालबच्चों को खज़ाने समेत रोहतास \* के क़िले में भेजकर काबू का मुंताज़िर रहा ॥ हुमायूँ को बंगाले की राजधानी गोड़ तक चला जाना सहल हुआ। लेकिन जब बरसात आयी नदी नाले सब भरगये हुमायूँ के लश्कर में बीमारी फैली बहुतेरे आदमी बेहत्तिला और बेपरवानगी नौकरी छोड़ छोड़कर आगरे को जाने लगे शेरखां शेर की तरह माँद में से निकला और बिहार बनारस चनार लेता हुआ जौनपुर जा घेरा ॥ हुमायूँ

\* शेरखां ने यह क़िला बड़ी हिक्मत से लिया वहाँ के राजा हरकृष्ण से कहला भेजा कि मैं मुहिम्म पर जाता हूँ अपने बालबच्चे और खज़ाना तुम्हारे पास भेज देता हूँ राजा निहायत खुश हुआ शेरखां ने पाँच सौ चुने हुए जवान तो डोलियों में औरतों की जगह बिठलाकर और पाँच सौ जवानों के सिर पर रुपये अशरफ़ी के नाम से पैसों के तोड़े रखकर रवाना किया और आप अपनी फ़ौज समेत घात में रहा जब इन्होंने ने क़िले में पहुँचकर दरवाज़ों पर क़दज़ा किया शेरखां ने जाकर क़िला ले लिया राजा छिड़की की राह भाग गया ॥

को फ़िक्र आगरे पहुंचने की पड़ी। बकसर से इधर आकर शेर-  
खां से जो अब शेरशाह बन गया था शिकस्त खायी ॥ हुमायूँ  
ने घोड़ा गंगा में डाला। घोड़ा पार पहुंचने से पहले थक कर  
डूब गया ॥ हुमायूँ भी डूबने ही पर था। लेकिन निज़ाम नाम  
एक सक्का यानी बिहिश्ता मशक पर सवार उसके पास पहुंच  
१५३८ ई० गया ॥ इस लिये जान बच गयी। फ़ौज बिल्कुल ग़ारत हुई ॥  
हुमायूँस्वआदत में यों लिखा है। कि इस सक्के ने अपनी  
ख़िदमत के इन्ज़ाम में आधे दिन की सलतनत मांगी और जब  
हुमायूँ ने उसकी खाहिश पूरी की उस ने आधे ही दिन में  
चमड़े का सिक्का चला दिया कि उस का चरचा आज तक चला  
जाता है ॥

आगरे पहुंचकर हुमायूँ ने फिर लड़ाई की तय्यारी की। इस  
अस में शेरशाह भी क़त्तीब के साम्हने पहुंच गया था हुमायूँ  
१५४० ई० ने पार उतरकर मुक्काबला किया लेकिन फिर शिकस्त खायी ॥  
इस बार हाथी गंगा में डाला। करारा इस पार बहुत ऊंचा  
था हाथी समेत हुमायूँ के डूबने में कुछ बाकी न रहा  
था ॥ पर दो सिपाहियों ने अपनी पगड़ी जोड़कर उस का एक  
सिरा करारे पर से हुमायूँ की तरफ़ फेंक दिया। उसे थाम कर  
वह किसी तरह ऊपर चढ़ आया ॥ थोड़ी दूर चलकर हिंदाल  
और अस्करी उस के दोनों भाई भी कुछ बची हुई फ़ौज लेकर  
शामिल होगये। डर ज़र्मीदारों के हाथ से लुट जाने का था बड़ी  
मुश्किल से आगरे पहुंचे आगरे में भी अब ठहरना मसलहत  
न जाना भट पट घर बार के लोगों को लेकर लाहौर में कामरां  
के पास चलदिये ॥ कामरां ने भाइयों के लिये शेरशाह से बैर  
बिसाहना मुनासिब न समझा। हुमायूँ ने जब कामरां का रुख  
अपनी तरफ़ न पाया मुंह सिंध की तरफ़ किया ॥ सिंध में भी  
हुमायूँ से कुछ न बन पड़ा। खाली हैरान परेशान इधर उधर  
घूमता रहा ॥ जो उपाय मुल्क लेने का किया। बेफ़ाइदा हुआ ॥  
सिंध में हुमायूँ ने बड़ी बड़ी मुशियत और सख़्तियां ठठायीं।  
रेगिस्तान में पानी बिना प्यास के मारे उस के साथियों में से

बहुतेरों ने जान दीं ॥ क्या सहिमा है सर्वशक्तिमान जगदीश्वर की  
कि इसी आफ़त और तकलीफ़ में १४ अक्टूबर को अक़्बर  
से बादशाह का जन्म हुआ। कि जिससे बड़कर और नेकतर  
आज तक कोई मुसलमान हिंदुस्तान के तख़्त पर नहीं बैठा ॥ १५४२ ई०

कहते हैं कि हुमायूँ हिंदुस्तान में आने से पहले एक दिन  
अपनी सौतेली मा य़ानी हिंदाल की मा के महल में खाने को  
गया था। वहाँ हिंदाल के उस्ताद एक सय्यद की कुमारी  
लड़की हमीदा ऐसी खूबसूरत देखी कि रहा न जा सका उसी  
दम उस के साथ निकाह कर लिया ॥ अब जिस दिन अमरकोट  
से कूच हुआ उसी के दूसरे दिन वह अक़्बर जनों हुमायूँ के  
पास उस वक़्त सिवाय एक मुश्कनाफ़े के और कुछ भी देने  
को मौजूद न था। उसी को काटकर चुटकी चुटकी मुश्क  
य़ानी कस्तूरी बेटा होने की ख़शी में यह कहकर सब को  
घांटा ॥ कि जैसा यह मुश्क ख़ुशबू दे। उसी तरह अक़्बर की  
तारीफ़ और नेकनामी भी सब तरफ़ फैले ॥

उस वक़्त हुमायूँ पर जो आफ़त और मुसीबत थी इसी  
एक बात से समझलेनी चाहिये कि हुमायूँ ने अपनी बेगम  
हमीदा की सवारी के वास्ते किसी उहदेदार से एक घोड़ा जो  
उस के पास ख़ाली था मंगनी ले लिया था लेकिन जब उस  
उहदेदार का घोड़ा थका तो उस ने उसी दम हमीदा को  
उतरवा दिया। और अपना घोड़ा ले लिया ॥ हुमायूँ ने अपना  
हमीदा को दिया। और आप पैदल हुआ ॥ कुछ दूर चलकर  
बोभे का जंठ मिला। नाचार उसी के ऊपर बैठ लिया ॥

निदान जब सिंध में किसी बात की कुछ उमेद न पायी  
और दुश्मन वहाँ भी सताने लगे तीन बरस ख़राबख़स्ता  
होकर हुमायूँ ने इरादा क़ंदहार का किया। क़ंदहार में उस १५४३ ई०  
वक़्त अस्करी कामरां की तरफ़ से था ॥ लेकिन जब क़ंदहार  
१३० मील रह गया एक सवार ने दौड़कर ख़बर दी। कि  
अस्करी फ़ौज लेकर गिरफ़्तार करने के लिये आता है हुमायूँ



को अक्बर को उठाने की भी फुर्त न मिली ॥ हमीदा को लेकर गर्मसर और सीस्तान होता हुआ ईरान की अमलदारी में चला गया । थोड़ी ही देर बाद अस्करी पहुंचा लेकिन हुमायूँ को न पाया ॥ तब टोस्ती की बातें ज़ाहिर करने लगा । और अक्बर को बड़ी महव्वत से कंदहार ले गया ॥ ईरान के तख्त पर उस वक़्त तहमास्यशाह सफ़वी था हुमायूँ की बड़ी खातिरदारी की । और मुलाक़ात के वक़्त सब बात में बराबर की इज़्ज़त दी ॥ लेकिन अपना शीआ मज़हब क़बूल कराने को साम दाम दंड भेद सब कुछ दिखलाया । हुमायूँ को यह बहुत बुरा लगा ॥ पर इलाज कुछ न था । मुन्तख़-बुनवारीख़शाला तो लिखता है कि हुमायूँ ने ज़ाहिरा उस मज़हब को क़बूल कर लिया था और नमाज़ भी उसी तौर पर पढ़ता था ॥ लेकिन हम इतना ही कह सकते हैं कि वह शेख़ सफ़ीयुद्दीन की जिसे शाहसफ़ी भी कहते हैं दर्गाह की ज़ियारत का अर्दवील बेशक गया था । और यह काम पक्के सुन्नियों के तरीक़े से अलबत्ता ख़र्चिलाफ़ था ॥

१५४५ ई०

निदान तहमास्यशाह ने कंदहार मिलने के वादे पर १४००० सवार अपने लड़के मुराद मिर्ज़ा के साथ हुमायूँ की मदद को दिये कंदहार में उस वक़्त कामरां की तरफ़ से मिर्ज़ा अस्करी हाकिम था । पांच महीने घिरे रहने के बाद बेकाबू होकर हुमायूँ के पास हाज़िर होगया ॥ हुमायूँ ने पहले तो बड़ी खातिरदारी की लेकिन फिर किसी पुग़ने क़सूर के बहाने से उस के पांव में बेड़ी डालकर कैद करदिया । क़िला कंदहार का और जो कुछ उस में ख़ज़ाना था सब ईरानियों के हवाले किया ॥ लेकिन जब बहुत से ईरानी अपने मुल्क को लौट गये और मुराद मिर्ज़ा भी मरगया हुमायूँ छोखा देकर क़िले में घुसा । और बहुतेरे ईरानियों को क़तल करके बाक़ी को बाहर निकाल दिया वे बेचारे ईरान चले गये कंदहार हुमायूँ के क़ब्ज़े में रहा ॥

अबुलफ़ज़ल \* हुमायूँ को इस दगाबाज़ी की बदनामी से बचाने

\* अक्बर को बज़ार था



के लिये लिखता है कि ईरानी कंदहार में जुलूम करते थे लेकिन उस को शर्म नहीं आती कि जब मदद की कीमत में कंदहार ईरानियों को दे दिया था। तो फिर उन के जुलूम और ईसाफ़ से हुमायूँ को क्या मतलब था ॥

कंदहार लेने के बाद हुमायूँ ने काबुल पर चढ़ाई की रास्ते में हिंदाल भी आ मिला। कामरां सिंध की तरफ़ भागा ॥ हुमायूँ ने अक़बर को कि अब दो ठाँई बरस का हो गया था छाती से लगाया। लेकिन जब हुमायूँ बदख़्शां सरकारने को गया कामरां ने फिर काबुल ले लिया काबुल के साथ अक़बर भी उस के हाथ आया ॥ जब हुमायूँ ने लौटकर काबुल घेरा और गोला चलाना शुरू किया। तो कहते हैं कि कामरां ने अक़बर को भाले से बांध कर क़िले की दीवार पर खड़ा कर दिया ॥ लेकिन कहावत मशहूर है कि मारनेवाले से बचानेवाला जबर्दस्त है अक़बर को कुछ भी आंच न पहुँची कामरां को फिर भागना पड़ा। दूसरे साल थक कर हुमायूँ १५४० ई० के पास चला आया ॥ हुमायूँ ने इस वक़्त बड़ी हिम्मत दिखा लायी। मिर्जा अस्करी को भी कैद से छोड़ दिया चारों भाइयों ने साथ बैठकर नमक खाया और इस मेल मिलाप की बड़ी खुशी मनायी ॥ १५४६ ई०

लेकिन जब हुमायूँ बदख़्शां की तरफ़ गया। कामरां ने बिगड़कर फिर काबुल पर कब्ज़ा किया और अक़बर तीसरी दफ़ा उस के हाथ पड़ा ॥ जब हुमायूँ लौटा। कामरां लड़ाई में शिकस्त खाकर हिंदुस्तान की तरफ़ भागा ॥ पर ग़ज़रो के \* सर्दार ने उस के साथ दगा की पकड़कर हुमायूँ के हवाले कर दिया। दो दिन तो हुमायूँ ने कामरां की बड़ी खातिरदारी की लेकिन तीसरे दिन उसे अंधा करने का हुक्म दिया ॥ जहाँ तक उस की आंख में निश्चर लगाये गये वह कुछ नहीं बोला लेकिन जब नमक डालकर नीबू निचाड़ा गया चिल्ला

\* ग़ज़र वे ही हैं जिन्हें संस्कृत में केकय कहते हैं और अब कश्मीर की अमलदारी में कक्का के नाम ने शामिल हैं ॥

उठा ये खुदावंद करीम जो कुछ मैने गुनाह किये थे पूरी सजा पाचुका अब ज़ाकिबत में मुझ पर रहम कर कामरां अंधा होकर मक्के को चला गया । और हुमायूँ काबुल क़ंदहार को बेखटके हुकूमत करने लगा ॥

شاه

✓ शेरशाह सूरी

१५४० ई० हुमायूँ के भागने पर इस मुल्क का बादशाह शेरशाह हुआ । कामरां के काबुल चले जाने पर पंजाब भी जा टबाया ॥ और भेलम पार एक पहाड़ी पर रोहतास उसी नाम का और वैसे ही मजबूत एक क़िला बनाया । कि जैसा उस की जनमभूम बिहार में था ॥

१५४२ ई० मालवा फतह होने पर इस ने रायसेन के क़िले वालों के साथ बड़ों बेईमानी की उन्हें जान की अमान देकर क़िले से बाहर निकाला । लेकिन फिर मौलवियों से फ़तवालेकर सब को कटवा डाला ॥ फल इस बेईमानी का शेरशाह को इसी दुन्या में मिल गया । यानी जब इस ने कालिंजर का क़िला घेरा और क़िलेवालों को जान की अमान के वादे पर क़िला खाली कर देने का पयाम भेजा उन्होंने ने यही जवाब दिया कि तू ने रायसेनवालों से भी तो ऐसा ही वादा किया था अब तेरी बात का इतबार नहीं रहा ॥ और फिर खिन्नकर ऐसा गोला मारना शुरू किया कि शेरशाह का मेगज़ीन उड़ गया । और उस की आग से ऐसा भुनसा कि उसी दिन निहायत तक्रुलोफ़ के साथ दुन्या से सिधारा \* ॥

१५४५ ई० शेरशाह यहाँ के अच्छे और अक़लमंद बादशाहों में गिना जाता है ज़माने मुताबिक़ मुल्क का इतिज़ाम भी खूब किया था । और बंगाले से पंजाब तक ऊँची सड़क बनवाकर मंज़िल मंज़िल पर सराय और कोस कोस पर कूआ खुदवा दिया था ॥ कहते हैं कि सरायों में गरीबों को खाना मिलने का भी बंटोवस्त किया गया था हिंदू के लिये हिंदू और

मुसलमान के लिये मुसलमान नौकर मुकर्रर थे। और सड़क पर दुतरफा दरख्त भी लगाये गये थे \* ॥

सलीमशाह सूर †

سليم شاه سوري

शेरशाह के बाद नव बरस तक उस के बेटे सलीमशाह ने जिसका असली नाम जलालखां था बादशाही की हसे भी इसके बाप की तरह नेकनाम बतलाते हैं। दिल्ली में सलीम-गढ़ इसी का बनाया अब तक मौजूद है हुमायूँ के खानदान वाले उसे नूरगढ़ कहते हैं ॥

✓ मुहम्मदशाह अदली

محمد شاه  
ادلي

सलीमशाह के मरने पर उस का चचेरा भाई मुबारिज़खां उस के बेटे को जो कुल बारह बरस का था मारकर मुहम्मदशाह आदिल को लक़ब से तख़्त पर बैठा। यह बड़ा नादान १५५३ ई० और बदकार था ॥ सल्तनत का बिल्कुल काम हेमू नाम एक बनिये को सपुर्द कर दिया था। खज़ाना चलन ही खाली होगया सैदाओं की जागीरें ज़ब्त करने लगा ॥ लोग निहायत नाखुश और बेदिल होगये। अदली यानी आदिल के बदले उसे अंधलो यानी अंधा पुकारने लगे ॥ मुल्क में हर तरफ़ बलवा हो गया। जहाँ जो था मालिक बन बैठा ॥ उसी के खानदान के एक आदमी इबराहीम सूर ने दिल्ली आगरा ले लिया। दूसरे आदमी सिकंदर सूर ने पंजाब में अपने नाम का डंका बजाया ॥ मुहम्मदशाह पुरब को चला। लेकिन पुरब में भी तीसरे आदमी मुहम्मदसूर ने बंगाला अपने कब्ज़े में कर लिया ॥

✓ हुमायूँ की दूसरी सल्तनत

हुमायूँ को यह मौका फिर हिंदुस्तान में आने का बहुत १५५५ ई० अच्छा मिला। १५००० सवार लेकर सिंधु नदी पार उतरा पहले

\* तारीख़ शेरशाही में लिखा है कि इस के बावर्चीख़ाने का खर्च पांच सौ अश्वरफ़ी रोज़ था हज़ारों सवार सिपाही किसान कंगालों को सब उस के बावर्चीख़ाने से खाने को मिला करता था ॥

† असली लक़ब इस का इस्लामशाह था ॥

लाहौर लिया और फिर सरहिंद में सिकंदर सूर को शिकस्त देकर दिल्ली आगरे में कब्ज़ा किया ॥ लेकिन मौत ने उसे ज़ियादा दिन इस दुबारा हिंदुस्तान की सल्तनत मिलने का सुख न भोगने दिया । दिल्ली लेने से छह महीने के अंदर पेर फिसलने के सबब सीढ़ी से गिरकर उनचास बरस की उमर में इस दुनिया से कूच कर गया \* ॥

ابوالمظفر  
جلال الدين  
محمداکبر

अबुल मुज़फ़्फ़र जलालुद्दीन मुहम्मद अक़्बरशाह † बादशाह अक़्बर उस वक़्त कुल तेरह बरस चार महीने का लड़का था । लेकिन होशियारी और ज़वांमर्दी में बड़े बड़े जवानों के कान काटता था ॥ बेरमखां ‡ खानखाना जो हुमायूँ का बड़ा मातबर सर्टार था । सल्तनत का काम अंजाम देने लगा अक़्बर ने उसे ख़ावाबा का खिताब दिया ॥

बेरम अक़्बर के साथ पंजाब में सिकंदरसूर को काबू में लाने की फ़िक्र कर रहा था । लेकिन जब खबर सुनी कि हेमू § बनिया मुहम्मदशाह अदली का वज़ीर मुहम्मदसूर को मारकर और आगरे दिल्ली को अपने कब्ज़े में लाकर तीस हजार फ़ौज के साथ लाहौर की तरफ़ बढ़ा आता है तुरंत पानीपत के मैदान में लड़ाई के दर्मियान उसे जीतकर कैद कर लिया ॥ बेरम ने चाहा कि अक़्बर अपनी तलवार उस के खून से लाल करे और गाँगी कहलावे लेकिन अक़्बर दावा मर्दुमी का रखता था । बोला कि घायल कैदी पर तो मैं हर्गिज़ हाथ नहीं उठाऊंगा ॥ तब बेरम ने गुस्से में आकर नाचार अपने हाथ से उस का सिर काट डाला । दिल्ली आगरा फिर अक़्बर के कब्ज़े में आया ॥

बेरम बड़े दबदबे का आदमी था यह खाली इस की हिम्मत और मुस्तज़दी थी । कि सल्तनत तैमूर के घराने में रही ॥ लेकिन अपने आगे किसी दूसरे को कुछ चीज़ नहीं समझता

\* تاریخ وفتل همایون ع همایون بادشاه از بام اقتاد سنه ۹۶۲ هجری

† تاریخ جلوس اکبر ع جلوس خداوند عالم پناه سنه ۹۶۳ هجری

‡ असली नाम बेरामखां है तुर्की में बेराम ईद को कहते हैं ॥

§ रिवाज़ी का रहनेवाला दूसर बनिया था ॥

था दुश्मन दरबार में बैठ गये। जब बाहर के लड़ाई भगड़ों का ऐसा खौफ बाकी न रहा बादशाह के कान भरने लगे ॥ बादशाह भी अब जवान होता चला था। बिल्कुल बैरम के हाथ में रहना पसंद नहीं करता था ॥ और बैरम ने शेरों में आकर दो चार काम भी ऐसे किये कि वह बादशाह को बहुत बुरे मालूम हुए ॥ निदान अक्बर शिकार के बहाने बैरम के १५६० ई० क़ाबू से निकल कर दिल्ली चला गया और एक इशतिहार जारी किया। कि अब सल्तनत का काम मैंने अपने हाथ में लिया ॥ सिधाय मेरे हुक्म के कोई किसी दूसरे का हुक्म न माने तब तो बैरम की आखें खुलीं मक्के चले जाने का इरादा किया लेकिन गुजरात के पास पहुंचकर दिल बदल गया। कुछ सिपाही जमा करके पंजाब पर चढ़ा दिया ॥ और जब बादशाही फौज ने उसे शिकस्त दी। तो अक्बर से अपने क़सूर की मुआफ़ी चाही ॥ आकर पैरों पर गिर पड़ा। और रोने लगा ॥ अक्बर ने उसे अपने हाथ से उठाया। और दाहनी तरफ़ बैठाया ॥ और कहा कि चाहे कोई सूबा ले चाहे पहले दर्जे के सरदार होकर दरबार में रहे चाहे मन-मानती पेंशन लेकर मक्के को जाओ ॥ बैरम को ग़ैरत ने हिन्दुस्तान का रहना क़बूल न किया। मक्के जाने की इजाज़त मांगी लेकिन गुजरात पहुंचकर एक पठान के हाथ से जिस के बाप को उसने किसी लड़ाई में मारा था मारा गया ॥

अक्बर ने जो इस अठारह बरस की नौजवानी में सारी सल्तनत का बोझ अपने सिर पर उठाया। लोगों को उस की ताकत से बिल्कुल बाहर मालूम होगा ॥ लेकिन याद रखना चाहिये कि किसी आफ़त में तो उस का जन्म हुआ। और किसी कैद में वह पाला गया ॥ अपने बाप के साथ लड़ाइयों में रहकर वह दिलेर क्योंकर न होता। और बैरम से सख़्त मिज़ाज आदमी के तहत में रहकर वह हर दम होशियार रहना क्योंकर न सीखता ॥ बदल उसका बहुत मुडोल और जोर और फुर्ती से भरा हुआ था। रंग ग़ोरा था ॥ बालें उस की



दिल को लुभाती थीं। दिल्लगियां भी उसकी हाथी घाड़ों के फेरने और शेरों के शिकार करने में थीं ॥ लेकिन उसने अपनी नेकनामी की उमेद ऐसी लड़ाइयों के जीतने पर नहीं बांधी। जैसी अपनी रक्षय्यत के मुख चैन देने से रखी ॥

ग़ज़नी और ग़ोर वाले बादशाह तो पास होने के सबब अपने मुल्क वालों से भी मदद ले सकते थे। लेकिन तैमूर के खानदान वाले तब तक यहाँ निरे बरदेसी थे ॥ अक़्बर अपनी आँखों से देख चुका था। कि यहाँ वालों ने कैसा भटपट उस के बाप को निकाल दिया ॥ निदान अक़्बर ने अपनी नेक मिज़ाजी से यह पक्का मंसूबा बांधा कि न तो मजहब का कुछ खयाल करे। और न रंग और कौम का जो लोग इस देस में बसते हैं सब को दिल जान से अपना कर ले ॥ उस के वक्त में मुसलमान और हिंदू दोनों को अपनी अपनी लियाक़त बमोजिब बड़े से बड़े उहदे मिलते रहे। और यही सबब था कि तमाम आदमी बाप से भी ज़ियादत उसे चाहने लगे ॥

बैरम के रहते ही अक़्बर का ज़मल पूरब में जौनपुर तक पहुँच गया था। और ग्वालियर और अजमेर का क़िला भी हाथ आ गया था ॥

मालवा अब तक पठान बादशाहों के सूबेदार बाज़बहादुर के कब्ज़े में था। अक़्बर ने आदमख़ाँ को कुछ फ़ौज के साथ उधर रवाना किया ॥ बाज़बहादुर जब शिकस्त खाके भागा उस को औरत जिसे लोग पद्मिनी कहते हैं आदमख़ाँ के हाथ पड़गयी। उस ने उसे अपने महलों में दाख़िल करना चाहा लेकिन वह बिचारी इस ख़बर के सुनते ही ज़हर खाकर सो १५६१ ई० रही। मालवा १५६१ ई० में बिल्कुल फ़तह हो गया। और बाज़बहादुर अक़्बर के अमीरों में दाख़िल हुआ ॥

अक़्बर ने अमेर यानी जयपुर के राजा की बेटी ब्याही थी इस लिये वह और उस का बेटा भगवान्दास



\* और भगवान्दास का भतीजा और पुण्यपुत्र मानसिंह सदा अक्बर के तरफदार रहे जोधपुर के राजा की लड़की से भी अक्बर ने ब्याह किया था। जब तक मालदेव गद्दी पर रहा कुछ सर्कशी सी करता रहा लेकिन उस के पीछे उस का बेटा अक्बर की खिदमत में हाज़िर होगया ॥ चित्तौड़ यानी उदयपुर के राना पर अक्बर ने चढ़ाई की राना उदयसिंह जी का बोदा था। क़िला छोड़ कर जंगल पहाड़ों में जाघुसा ॥ लेकिन जयमल क़िलेदार ने अक्बर का खूब मुकाबला किया। आखिर एक दिन रात को जयमल मिशाल के उजाले से बुर्जों की मरम्मत करा रहा था अक्बर ने जो क़िला घेरे हुए पड़ा था पहचान लिया ॥ तब कर ऐसा निशाना मारा कि जयमल उसी जगह लोट गया ॥ ऐसे बहादुर क़िलेदार के मारे जाने से राना की फ़ौज बिल्कुल बेदिल हो गयी औरतों को जो क़िले में थीं जयमल की लाश के साथ चिता पर बिठला कर जला दिया और आप तलवारें मूँतकर और केसरिये बागे पहनकर क़िले से बाहर निकल आये। कहते हैं कि उस घकृत कम से कम आठ हजार आदमी मुसलमानों के हाथ से क़तल हुए। जीता एक भी न बचा † हां कुछ थोड़े से आदमी अपने लड़के और अपनी औरतों को कैदियों की तरह बांध बांध कर बादशाही फ़ौज के बीच से होते हुए अलबत्ता निकल

\* भगवान्दास की बेटा सलीम को ब्याही थी अक्बर आप बरात के साथ भगवान्दास के मकान पर गया था और वहाँ हिन्दुओं के दस्तूर मुताबिक़ आग के गिर्द फ़ैरो फिर फर ब्याह हुआ था बहू के डाले पर रुपये अश्रुफ़ियां लुटाता आया भगवान्दास ने सौ हाथी कई तबखे घड़े बहुतरे लौंडी गुलाम सोने चांदी जबाहिर के असबाब हथियार बरतन दहेज में दिये अमीरों को जो बराती थे दरारो तुरको ताज़ी सोने चांदी के साज़ समेत घोड़े दिये ॥

† टाड साहिब अपनी किताब में लिखते हैं कि मुर्दों के जनेज साढ़े चौहत्तर मन तोले गये थे बिठुर्यों पर अथ तक वही तिलाक़ लिखा जाता है लेकिन मन भार सेंर का था ॥

गये। बादशाही फौज वालों ने यह जाना कि हमारे ही आदमी किलेवालों के बाल बन्ने पकड़े लिये आते हैं इस लिये कुछ न बोले ॥ राना चित्तौड़ टूट जाने पर भी जंगल पहाड़ों में घुसा रहा। नव बरस पीछे उस के बेटे और जानशान राना प्रताप को वह जंगल पहाड़ भी छोड़कर सिंध की तरफ भागना पड़ा ॥ पर जो उस ने हिम्मत की। तो भगवान् की तरफ से उसे मदद पहुँची ॥ अकबर के मरने से पहले ही उसने अपना बहुत सा मुल्क फिर अपने कब्जे में कर लिया। और अपने बाप के नाम पर उदयपुर का शहर बसाया ॥

गुजरात जो मुद्रत से जुदा बादशाहों के कब्जे में चला १५०३ ई० आता था सन १५०३ ई० में अकबर के हाथ आया। और सन १५०६ ई० १५०६ ई० में बंगाला और बिहार भी फतह होगया ॥ पठान बादशाह जो वहाँ ठाई चावल की जुदा खिचड़ी पकाते थे। अब नाम निशान को भी बाकी न रहे ॥

कश्मीर चौदहवीं सदी के शुरू से मुसलमानों के कब्जे में चला आता था। हिंदुओं का राज बिल्कुल नाश हो गया था ॥ १५८६ ई० सन १५८६ ई० में अकबर ने उसे हिंदुस्तान की सल्तनत में मिलाया। इसी साल राजा बीरबल जो अकबर का नामी मुसाहिब था सिंध पार यूसुफजाइयों की लड़ाई में मारा गया ॥

१५६२ ई० सन १५६२ ई० में सिंध के हाकिम ने जो अब तक खुद मुख्तार रहा था ज़ेर होकर अकबर की इताअत कबूल की। और वह भी मीरास इस बादशाह के इस्त्रियार से बाहर न रही ॥ कहते हैं कि यह सिंध का हाकिम लड़ाई के लिये पुर्तगीज़ सिपाही भी साथ लाया था। और दो सौ हिंदुस्तानियों को अंगरेज़ी जामा पहनाया था ॥ यानी गोरे और तिलंगे \* उस की फौज में मौजूद थे इन के नाम इस मुल्क की फौज में इसी जगह से सुनने में आये ॥

---

\* पहले मंदराज में तिलंग देस के आदमी अंगरेज़ी फौज में भरती हुए थे इसी लिये यहाँ आते पलटन के सिपाहियों को तिलंग पुकारने लगे ॥

दखन में जो मुद्रत से अहमदनगर और बिजयपुर यानी बीजा- १५६५ ई०  
पुर और गोलकुंडे के जुदा जुदा बादशाह होते चले आते थे।  
अहमदनगर में इतिफाक से चार दा ीदार खड़े हुए ॥ एक ने  
जो उस वक्त अहमदनगर में था अक्बर से मदद मांगी इस  
ने ऐसे मौके को गनीमत समझ कर शाहजादे मिर्जा मुराद को  
बैरम के बेटे मिर्जा अबदुर्रहीम खां खानखाना के साथ फौज  
ले कर अहमदनगर जाने का हुक्म दिया। लेकिन जब तक  
ये लोग पहुँचे अहमदनगर दूसरे दावोदार बहादुर निजामशाह  
के कब्जे में आ गया ॥ यह तो ज्ञेय था लेकिन इस की चची  
चांदमुल्ताना बड़ी दाना और दिल की दिलेर थी। इस कि-  
स्म की औरत इस मुल्क में कम सुनी गयी है जिस वक्त  
अक्बर की फौज मुरंग उड़ाकर किले पर चढ़ने लगी चांद  
मुल्ताना मुंह पर नकाब डालकर और हाथ में नंगी तलवार  
लेकर जहाँ मुरंग उड़ायी गयी थी आकर खड़ी हो गयी ॥ और  
चिल्लाकर अपने आदमियों से कहने लगी कि अब ऐसे वक्त में  
औरत न बने। निदान उस दर अहमदनगर में ऐसा कोई  
न था जो उसकी मदद को न पहुँचा हो ॥ अक्बर की फौज  
किले पर न चढ़ सकी। और बराड़ का इलाका ले कर जो  
अहमदनगर वाले ने कुछ दिनों से अपने कब्जे में कर लिया  
था चांदमुल्ताना से मुलह कर लो ॥ लेकिन चांदमुल्ताना ने  
मुहम्मदखां को पेशवा के खिताब से अपना वज़ीर मुक़र्रर  
किया था वह उस से फिर गया। और उस ने फिर शाहजादे  
मिर्जा मुराद को अहमदनगर में बुलाया ॥ शाहजादे मिर्जा मुराद  
से तो कुछ न बन पड़ा लेकिन जब अक्बर ने शाहजादे दानि-  
याल और खानखाना को भेजा और बुरहानपुर तक आप भी  
आया। तो इस दफ़ा अहमदनगर के सिपाहियों ने बलवा करके  
चांदमुल्ताना को मार डाला ॥ अक्बर की फौज को किले में घुस  
जाना और उसे अपने दखल में कर लेना पहली बार का सा  
मुश्किल न रहा। किलेवाले सब मारे गये और बहादुर निजाम-  
शाह कैद रहने के लिये खालियर के किले में भेजा गया ॥

अकबर अभी बुरहानपुर ही में था कि उसे अपने बड़े लड़के दलीअहद \* शाहजादे सलीम के बागी हो जाने की खबर पहुंची यह अब तीस बरस का हो गया था और सब तरह से लाइक था। लेकिन शराब और अफ़यून ने उस का दिमाग बिगाड़ दिया था ॥ वह आप अपनी किताब में लिखता है कि मैं जवानी की हालत में हर रोज़ कम से कम बीस पियाले शराब पीता था अगर घंटा भर भी वे शराब गुज़रता। तो मेरा हाथ कांपने लगता ॥ लेकिन जब से मैं तख़्त पर बैठा कुल पांच पियाले पर क़ियायत करता हूँ। और सो भी रात के वक़्त पीता हूँ ॥

निदान अकबर तो दखन की लड़ाइयों का बंदोबस्त कर रहा था शाहजादे सलीम ने डंका बगावत का बजाया। और इलाहाबाद लेकर सूबे अवध और बिहार में भी अपना क़ब्ज़ा कर लिया ॥ अकबर ने लड़के पर सख़्ती करना मुनासिब न जाना। नर्मों के साथ फ़हमाइश का ख़त लिखा और आप भी जल्द आगरे को चला आया ॥ सलीम ने बहुत मिन्नत समाजत के साथ अपने बाप को जबाब लिखा। और क़दमबोसो हासिल करने को आगरे खाना हुआ ॥ लेकिन जब इटाये में पहुंचा अकबर ने मालूम किया कि सलीम के साथ सिपाह बहुत है हुक़्म भेजा कि अगर मुझे देखा चाहते हो ज़रीदा चले आओ। नहीं तो इलाहाबाद लौट जाओ ॥ सलीम इलाहाबाद लौट गया। और फिर थोड़े ही दिनों बाद अकबर ने सूबे बंगाला और उड़ेसा उसके हवाले किया ॥

सलीम को अकबर के वज़ीर अबुल्फ़ज़ल से बड़ी दुश्मनी थी जब वह दखन की मुहिम्म से लौटकर आगरे की तरफ़ आता था सलीम की मर्जी बमूजिव उर्छा के राजा नरसिंहदेव ने उस का सिर काट के सलीम के पास भेज दिया। अकबर को अबुल्फ़ज़ल के मारे जाने का बड़ा रंज हुआ दो दिन रात न कुछ खाया न सोया पर उसे यह न मालूम हुआ कि

अबुलफजल का खून उसी के बेटे की गर्दन पर था ॥ सन १६०२ ई० १६०२ ई० में सलीम अकबर के पास हाज़िर भी हुआ था अकबर बहुत मिहर्बानी के साथ पेश आया। सन १६०४ ई० में फिर हाज़िर हुआ ॥ १६०४ ई०

अकबर का दूसरा लड़का मुराद कई बरस हुए मर गया था। अब तीसरे लड़के दानियाल के मरने की खबर पहुंची १६०४ ई० यह भी शराब बहुत पीता था ॥ जब बीमार पड़ा और अकबर ने उस के पास शराब जाना बंद किया वह अपने नौकरों से बंदूक की नलियों में भर कर शराब मंगवाता था। मर गया पर इस से पहुँच न कर सका ॥ यह बुरी बला है जब बढ़ती है। जान ही लेकर छोड़ती है ॥ निदान अकबर को अपने अजीजों के मरने का इतना रंज हुआ। कि आखिर बीमारी ने उस के बदन में घर किया ॥ भूख बिल्कुल जाती रही। दस दिन तक सिवाय पलंग पर लेटे रहने के और किसी काम की ताकत न रही ॥ आखिर वक्त में सलीम मौजूद था अकबर ने हुक्म दिया कि मेरे सब अमीरों को यहाँ हाज़िर करो। मैं नहीं चाहता कि जिन लोगों ने जन्म भर मेरी खिदमत की अब किसी तरह पर तुमारे साथ उनकी नाइतिफाकी हो ॥ जब सब अमीर हाज़िर हुए बहुत सी पंद और नसीहत करने के बाद सब की तरफ देखकर कहा भाइयो अगर मैंने कुछ क्रूर किया हो मुझफ कोजियो सलीम से न रहा गया पैरों पर गिर पड़ा। और डाढ़ मारकर रोने लगा ॥ अकबर ने अपनी तलवार की तरफ इशारा किया। और कहा कि मेरे सामने अपनी कमर पर बांधो और फिर एक बड़े मुल्ला को बुलाकर उस के सामने मुसलमानों का कलिमा पढ़ते पढ़ते इस ना पायदार दुन्या से कूच किया ॥

आगरे को बयाने के तहत से निकालकर सिकंदर लोदी ने अपना पायतख्त बनाया था। लेकिन रौनक उसे अकबर ने दी इसी लिये वह अकबराबाद कहलाया ॥ किला उस में लाल पत्थर का अकबर ही का बनाया है इलाहाबाद भी अकबर ने बसाया और



वहां गंगा जमना के संगम पर किला बनाया । अंगरेजों ने अब उसे बहुत मजबूत कर लिया ॥

अकबर साल में छः महीने से ऊपर गोश्त नहीं खाता था । उस के दरबार में सदा गंगाजल पीया जाता था ॥ गावकुशी की मनाही थी । रात दिन में तीन घंटे से ज़ियादा कभी नहीं सोता था इतनी लड़ाइयां लड़ने और ऐसे बड़े बड़े काम करने पर भी वक्त जैसा चाहिये बांट देने से और काम के निकास की तर्कीब जानने से उसे पढ़ने लिखने और खेल तमाशा देखने की भी बहुत फुर्सत मिला करती थी ॥ वह पंद्रह बीस कोस बखूबी पैदल चल सकता था । एक बार खाली अपने शौक से दो दिन में घोड़े की डाक पर २२० मील अजमेर से आगरे चला आया ॥ बरसात के मौसिम में अहमदाबाद से खबर पहुंची कि दुश्मनों ने किले को चालीस हजार फौज से घेर लिया और अब उस के बचने की कुछ उमेद नहीं है अकबर उस वक्त आगरे में था । इतनी दूर से ऐसे मौसिम में फौज का रखाना करना निरा बेफ़ाइदा था ॥ फ़ौरन् साड़नी पर सवार हो बैठा । और तीन सौ साड़नियों पर जो उस वक्त शतरखाने में मौजूद थीं सर्दारों को तोर कमान बंधवाकर साथ सवार कर लिया एक अठवाड़े में २२५ कोस चल कर अहमदाबाद के सामने डंका जा बजाया ॥ बादशाही निशान देखते ही दुश्मनों का होश उड़ गया । बहुतैरा हाथ पैर पीटा पर सिवाय मरने और भागने के कुछ भी न बन पड़ा ॥ आपस में सलाम का काइदा अकबर ने बिलकुल बदल दिया था “सलाम अलैकुम” के बदले एक कहता था “अल्लाहु अकबर” दूसरा जवाब देता था “जल्लजलालुहु” बात इस में यह थी कि अकबर और जलाल दोनों उस बादशाह का नाम था । बादशाह के सामने सब को ज़मीन चूमने का हुक्म था ॥ मुसलमानों को इस तरह की बातें बहुत बुरी लगती थीं क्योंकि “सलाम अलैकुम” उन के मजहब का हुक्म है । और आदमों के सामने ज़मीन पर गिरना बिलकुल उन के मजहब



के बर्खिलाफ़ है ॥ अक़्बर ने बहुत से आईन रअय्यत के निहायत फ़ाइदे के जारी किये थे उसने गोला उठाना और जलते तेल में हाथ डालना येसो कस्मों पर मुकदमों का फ़ैसल होना बिल्कुल बंद कर दिया था। हे श संभालने से पहले लड़का लड़की दोनों का ब्याह मना था ॥ दूसरा ब्याह करने की हिंदू बेबाओं को भी परवानगी थी। बिना अपनी पूरी रज़ामंदी के किसी की ज़बर्दस्ती से कभी कोई सती नहीं होने पाती थी ॥ जिज्या का महसूल उस ने यक़क़लम मौकूफ़ कर दिया क्योंकि हिंदू और मुसलमान उस के नज्दीक दोनों बराबर थे। याचियों से महसूल लेना भी बिल्कुल बंद किया क्योंकि सब लोग अपने अपने मज्हब के मुताबिक़ उसी एक निराकार जगदीश्वर की पूजा करते थे ॥ शहर के बाहर दो मक़ान बनवा दिये। जिस मक़ान का नाम धर्मपुर था उस में हिंदू साध संत और जिस का नाम खैरपुर था उस में मुसलमान फ़कीर नित खाने को पाते थे ॥ ज़मीन को पैदावार से अक़्बर कुल एक तिहाई लेता था। और लड़ाई के कैदियों को लौंडी गुलाम बनाने का दस्तूर बिल्कुल उठा दिया था। अक़्बर के दरबार में हिंदुस्तान के १८ सूबे थे। उस के लश्कर के डेरे ५ मील के फेलाव में खड़े होते थे ॥ सालगिरह के रोज़ बड़ी धूम धाम से तय्यारी होती थी। इंगलिस्तान की मलिका एलिज़ेबथ की चिट्ठी लेकर फ़िच साहिब जो उस के दरबार में आये थे लिखते हैं कि येसी दौलत हम ने कभी आंख से नहीं देखी ॥ सोने की तुला पर सोने और फिर चांदी और फिर और चोड़ों से बादशाह तुलता था। और वह सब उसी जगह लुटा दिया जाता था ॥ बादशाह लोगों को इनाम भी बहुत देता था। और सोने चांदी के बादाम दर्बारियों पर फेंकता था ॥ उस के दरबारी सब सिर पर कल्गियां बांधते थे। और उन्हीं फ़िच साहिब के लिखने बमूजिब जैसा आसमान तारों से चमकता है वे हीरों से चमकते थे ॥

पांच हजार उस के फ़ौलखाने में हाथी थे। और बारह हजार इस्तबल में खासे के घोड़े ॥ उन के साज़ देखने से आंखें चौंधियाती थीं। और सवारों के बदन पर कम्खाब की वर्दियां जगमगाती थीं ॥ पर तौ भी अक्बर निहायत सीधा सादा था। अक्सर तख्त के नीचे बैठ कर और कभी खड़ा भी रह कर अपनी रअय्यत का इंसफ़ करता था ॥ उस के नेक मिजाजी की हम कहां तक तारीफ़ लिखें एक दफ़ा सवारी में किसी ने अक्बर पर एक तीर चला दिया। और वह आकर उस के कंधे में लगा ॥ मुजरिम पकड़ा गया लोगों ने अर्ज की कि अभी इस को क़तल न होने दीजिये तो इस से उस असल मुजरिम का नाम मालूम करें जिस के कहने से इस ने ऐसे काम का हियाव किया। अक्बर ने कहा कि इस को धमकाने से असल मुजरिम के बदले किसी बेगुनाह को फसजाने का डर है और उसे उसी दम क़तल होने दिया ॥

एक मर्तबा अक्बर जब लड़ाई में जाने के लिये पोशाक पहन रहा था देखा किसी राजा का लड़का अपने डोल डोल से ज़ियादा ज़िरह बकतर पहने साथ चलने को तय्यार है। और उस के बोझ से दबा जाता है ॥ बादशाह ने उस की उमर मुघाफ़िफ़ एक हलका सा ज़िरह बकतर अपने तोशेखाने से मंगवा दिया। और जब उस ने वह भारी अपने बदन से उतारा एक दूसरे राजा को जो बे ज़िरह बकतर था पहन लेने का इशारा किया ॥ लेकिन यह राजा उस लड़के के वाप से कुछ दुश्मनी रखता था इस सबब लड़के को बहुत बुरा लगा अक्बर का दिया हुआ ज़िरह बकतर तुर्त उतार कर फेंक दिया। और कहा कि मैं लड़ाई में बे ज़िरह बकतर ही जाऊंगा अक्बर ने इस बेअदबी पर ज़रा भी खयाल न किया ॥ और खाली इतना ही बोला कि तब आज हम भी ज़िरह बकतर न पहनें। क्योंकि हम को यह मुनासिब नहीं कि अपने सर्टारों को अपने से ज़ियादा ख़तरे में पड़ने दें ॥

बाधा तुलसीदास \* इसी के जमाने में हुए। जो ऐसी अच्छी भाषा रामायन बना गये ॥

### नूरुद्दीन मुहम्मद जहांगीर

نور الدین  
محمد  
جہانگیر

अकबर के बाद सलीम तख्त पर बैठा। और लकड़ अपना जहांगीर रक्खा ॥ अकबर महुसूल जिन से रअय्यत को तक्लीफ पहुंचती थी और अकबर के वक्त में भी जारी रह गये थे। बंद कर दिये ॥ हुक्म दिया कि कूच के वक्त कोई सिपाही या बादशाही नौकर जबरदस्ती किसी रअय्यत के घर में न उतरे नाक कान काटने की सजा भी जहांगीर ने मौकूफ की। आप जैसी शराब पीता था वह तो मालूम है पर औरों को सख्त मना-ही थी ॥ अपने रहने के महलों में एक जंजीर सेने की घंटियां बांधकर लगा दी थी और उस जंजीर का दूसरा सिरा किले के बाहर लटकवा दिया था। कि फर्यादी को अगर कोई चपरासी चौबदार बादशाह तक न पहुंचने दे तो वह उस जंजीर की हिला दे जहांगीर घंटियां बजते ही बाहर निकल आता था ॥ लेकिन इन सब अच्छे कामों से यह न समझना चाहिये कि जहांगीर का दिल भी अकबर का सा नर्म था जब इस का बड़ा बेटा खुसरव इस से बिगड़कर काबुल की तरफ भागा। और फैलम में नाव अटक जाने के सबब पकड़ा आया ॥ जहांगीर ने उस के साथियों में से सात सौ आदमियों की खाल १६०६ ई० खिंचवाकर कर उन्हें लाहौर के बाहर खड़ा करवा दिया। और खुसरव को हाथी पर बिठलाकर उन्हें देखने के लिये भिजवाया और नकीब को हुक्म दे दिया कि एक एक का नाम लेकर मामूल मुताबिक "निगाह रुबरू" पुकारता जावे खुसरव ने तीन दिन तक कुछ न खाया और रोया और कराहा किया ॥

\* संवत् सेरहू से असी असी गंग के तीर।

सावन सुकला सत्तमी तुलसी तन्यो सरिर ॥

फाई २ "सावन स्यामा तीज को" ऐसा भी कहते हैं और इसी दिन उनकी बरसी मानते हैं ॥

१६९१ ई० तख्त पर बैठने के छ बरस बाद जहांगीर ने नूरजहां के साथ निकाह किया। नूरजहां का दादा ईरान में बड़े दर्जे का आदमी था लेकिन उस का बाप मिर्जा गयास ऐसा गरीब हो गया कि उसे रोजगार की तलाश में हिंदुस्तान की तरफ आना पड़ा और कंदहार में जब नूरजहां पैदा हुई उस ने उसे सड़क पर फेंक दिया ॥ काफिलेवालों ने रहम खाकर उठा लिया। और उसी की मा को उस की धाय मुकर्रर कर दिया ॥ उस के बाप से भी काफिलेवाले काम काज लेने लगे और फिर होते होते वह बादशाह के यहां नौकरी पा गया अपनी मा के साथ जब नूरजहां अक्बर के महल में जाती। वहां जहांगीर की भी उस पर आंख पड़ती ॥ जब जहांगीर उस से छेड़ छड़ा करने लगा और इस का चरचा अक्बर तक पहुंचा अक्बर ने उस के बाप से कहके उसका निकाह शेर अफगनखां से कि जिसके साथ मंसूब हो चुकी थी करा दिया। जहांगीर जब तख्त पर बैठा नूरजहां की याद ने इसे बेचैन किया ॥ शेरअफगनखां को अक्बर ने बंगाले में जागीर दी थी जहांगीर ने बंगाले के सूबेदार को लिखा कि जिस तरह से बने नूरजहां को, शेरअफगन से लेकर भेज दो सूबेदार का समझाना शेरअफगन ने कुछ भी न माना। और जब सूबेदार ने धमकाना शुरू किया शेरअफगन ने उस पर हथियार चलाया ॥ सूबेदार के मरते ही उस के नौकरो ने शेरअफगन को टुकड़े टुकड़े कर डाला और नूरजहां को पकड़ कर जहांगीर के पास भेज दिया। पहले तो जहांगीर ने उस के साथ बड़ी धूमधाम से ब्याह किया और फिर खाली नाम को आप बादशाह रहना हकीकत में खारा काम बादशाही का उसी के हवाले कर दिया ॥ बादशाही क्या वह तो जहांगीर की भी मालिक थी। और अकूल-मंद ऐसी कि उस से भी अच्छी सलतनत करती थी। सिक्के पर भी जहांगीर के साथ उस का नाम रहता था। और वे उस के एक दम जहांगीर को आराम न था ॥

जहांगीर ने कुछ फौज शाहजादे खुर्रम यानी शाहजहां के १६१४ ई० साथ उदयपुरको भेजी थी। लेकिन राना शाहजहां के पास हाज़िर हो गया इस लिये शाहजहां ने उस को बहुत खातिर की ॥ अक्बर की चढ़ाई से जो कुछ उस का मुल्क बादशाही कब्ज़े में आ गया था वह भी छोड़ दिया। और राना के लड़के को दिल्ली ला कर अपने बाप जहांगीर से बड़ा दर्जा दिलाया ॥

शाहजहां को जहांगीर ने बहुत सी फौज दे कर दखन की १६१६ ई० मुहिम्म पर रवाना किया। और आप भी उसकी मदद के इरादे पर मांडू तक आया ॥ इंगलिस्तान के बादशाह पहले जेम्स के एल्ची सर टामस रो साहिब बादशाह के साथ थे। लिखते हैं कि बार बर्दारी न मिलने के सबब हम और ईरान के बादशाह का एल्ची दोनों कुछ दिन तक अजमेर में पड़े रहे ॥ और बादशाह को भी अपनी फौज का बहुत सा डेरा डंडा चलवा देना पड़ा। नहीं तो उन का भी कूच होना मुश्किल था ॥ वही साहिब लिखते हैं कि जहांगीर फ़रंगियों की बड़ी खातिर करता है रअय्यत हिंदी बोलती है। पर दर्बार में फ़ारसी बोली जाती है ॥ मैं ने बादशाह को एक उमदा विलायती गाड़ी और तस्वीर दी थी बादशाही कारीगरों ने थोड़े ही दिनों में उस से बिहतर गाड़ी बनाली। और तस्वीर की तो ऐसी नक़ल उतारी कि मुझको असल से नक़ल जुदा करनी मुश्किल पड़ गयी ॥

शाहजहां जल्द ही फ़तह फ़ोरोज़ी के साथ दखन की मुहिम्म खतम कर के अपने बाप के पास हाज़िर हो गया। और फिर थोड़े ही दिनों पीछे कांगड़े का नामी क़िला जहांगीर के कब्ज़े में आया ॥

शाहजहां को नूरजहां की भतीजी ब्याही थी। इस लिये वह अब तक शाहजहां की तरफ़दार थी ॥ लेकिन अब उसने अपनी बेटी जो शेरअफ़गन के घर में हुई थी। जहांगीर के छोटे लड़के शहशार को ब्याह दी ॥ और इस फ़िक्र में पड़ी



कि शाहजहां को खराब करके जहांगीर के बाद शहरीर को तख्त पर बिठावे निदान जब शाहजहां को यह बात मालूम हुई और उस ने देखा कि नूरजहां ने मेरे बाप का दिल मेरी तरफ से फेर दिया न मुज को बाप के पास आने देती है । और न यहां दखन में रहने देती है ॥ जागीर मेरी जो थीं जूझत होकर शहरीर को मिल गयीं और फौज भी जो मेरे तहत में है अब शहरीर को मिला चाहती है डंका बगावत का बचाया । और मांडू से आगरे की तरफ रवाना हुआ ॥ लेकिन जब करीब पहुंचा और बादशाही फौज इस के मुकाबले को आयी यह हट कर फिर मांडू की तरफ रवाना हुआ ॥ बादशाही फौज ने वहां भी उस का पीछा किया ॥ शाहजहां तैलंग देस यानी तिलंगाने की तरफ भागा । और फिर मछलीबंदर होता हुआ पूरब में आकर बंगाला और बिहार अपने कब्जे में किया । लेकिन जब जमोदारों से मदद न मिलने के सबब इस तरफ भी उस ने बादशाही फौज से शिकस्त खायी फिर दखन की तरफ भागा । और आखिर थक कर अपने बाप को अर्जी लिखी कि अब मेरा कसूर मुआफ हो बहुत सजा पा चुका ॥ वहां से हुक्म आया कि दाराशिकोह और औरंगजेब अपने दोनों लड़कों को हाज़िर रहने के लिये दरबार में भेज दो । और फिर कभी ऐसा काम मत करो ॥ शाहजहां ने कुछ ज़रूर न किया और फौरन अपने दोनों लड़कों को बादशाह के पास भेज दिया ॥

१६२५ ई०

इसी असे में क्या जानिये नूरजहां को क्या सूझा । महाबतख़ां को बंगाले को सूबेदारी का हिसाब समझाने के लिये बुला भेजा ॥ महाबतख़ां आया । लेकिन पांच हजार राबपूतों को साथ लेता आया ॥ बादशाह के पास हाज़िर होने से पहले बिना बादशाह को परवानगी उस ने अपनी बेटी एक जवान सर्दार बख़्तुंदार को ब्याह दी । जहांगीर को यह बात बहुत बुरी लगी ॥ बख़्तुंदार को बुलाकर उस की नंगी पीठ पर कोड़े लगवाये और घरबार उस का बिलकुल ज़ब्त कर लिया । जब महाबतख़ां पास पहुंचा जहांगीर काबुल को जाता था भैलम